

काव्यमाला ३२.

कृष्णानन्दविरचितं

सहृदयानन्दम् ।

015,1KR1,1  
G0

मूल्यं १० आणकाः ।



015, 1KR1, 1

G0

1263

Krishnanand  
Sahajayanandam



1263

**Please return this volume on or before the date last stamped  
Overdue volume will be charged 1/- per day.**

[illegible]





KÂVYAMÂLÂ. 32.

—❖—  
THE  
SAHRIDAYÂNANDA  
OF  
KṚISHNÂNANDA.

—  
EDITED BY  
MAHÂMAHOPÂDHYÂYA PAṆḌIT DURGÂPRASÂD  
AND  
WÂSUDEV LAXMAN SÂSTRÎ PAṆS'IKAR.

—  
Third Revised Edition.  
—

PUBLISHED BY  
PÂNDURANG JÂWJÎ,  
PROPRIETOR OF THE 'NIRNAYA SAGAR' PRESS,  
BOMBAY.

—  
1930.  
—

*Price 10 Annas.*



015, LKR1, 1  
50

[ All rights reserved by the publisher. ]

PUBLISHER:—Pandurang Jawaji, } at the 'Nirnaya Sagar' Press,  
PRINTER:—Ramchandra Yesu Shedge, } 26-28, Kolbhat Lane, Bombay.

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY,  
Jangamwadi Math, VARANASI,  
Acc. No. 1050.....

1263



काव्यमाला ३२.

कृष्णानन्दविरचितं

## सहृदयानन्दम् ।

जयपुरमहाराजाश्रितेन पण्डितव्रजलालसूनुना महामहोपाध्याय-  
पण्डितदुर्गाप्रसादेन, मुम्बापुरवासिपणशीकरोपाह्वय-  
लक्ष्मणात्मजवासुदेवशर्मणा च संशोधितम् ।

( तृतीयावृत्तिः । )

तच्च

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्ययन्त्रालये मुद्रयित्वा प्रकाशितम् ।


शाकः १८५२, ख्रिस्ताब्दः १९३०.

मूल्यं १० आणकाः ।









## कृष्णानन्दः ।

वैदर्भीक्तिविभ्रमजन्मभूमिः कपिञ्जलकुलकुमुदिनीकलानिधिः सांधिविग्रहिको महापात्रः श्रीकृष्णानन्दमहाकविः कस्मिन्काले समुत्पन्न इति न ज्ञायते । परं चन्द्रशेखरकविः सूनुर्विश्वनाथात्प्राचीनस्तदनुबन्धी चेति निर्विकल्पमवसीयते । यतो विश्वनाथरचितसाहित्यदर्पणस्याष्टमपरिच्छेदे ‘सूचीमुखेन सकृदेव कृतव्रणस्त्वम्—’ इति सहृदयानन्दस्थ-श्लोक उदाहृतः । अथास्य विश्वनाथस्य च सांधिविग्रहिक-महापात्रेति विशेषणद्वयं समानम् । तत्र सांधिविग्रहिक इति राज्याधिकारिसूचकः पदविशेषः । संधिविग्रहे भवः सांधिविग्रहिकः । एतत्पदं ब्राह्मणादिसाधारणम्, न ब्राह्मणमात्रविषयकम् । तथाहि— ‘तन्मातुलेन तद्रोषाद्वीरनाथेन योगिना । सांधिविग्रहिकेनाथ स खेनैव न्यगृह्यत ॥’ इति राजतरङ्गिणी ६।१११ । ‘—लिखितं संधिविग्रहाधिकृतदिविर-पतिवन्नभट्टिना ॥’ इति इण्डियन् आण्टिक्वेरी १५।१८८५ । अत्र दिविर इति कायस्थस्य पर्यायान्तरम् । ‘विना मयं विना मांसं परस्वहरणं विना । विना परापकारेण दिविरो दिवि रोदिति ॥’ इति लक्ष्यान्तरं च । महापात्र इति राजमन्त्रिसंज्ञान्तरमिति केचित् । तन्न । सर्वप्रधानाधिकारभाजः सांधिविग्रहिक इति कथनानौचित्यात् । ब्राह्मणसंज्ञानन्तरमित्यपरे । सामान्योपनामान्तरमिति तरे । अयं च जगन्नाथपुर्यामासीत् । एतन्निर्मितस्य सहृदयानन्दकाव्यस्य तत्र प्रसिद्धिरप्यास्ते ।

अमुष्य काव्यरत्नस्योत्कललिपिसमुल्लसितं स्थलविशेषे सटिप्पणीकं सपादवर्षशतोद्भूतमित्योपलक्ष्यमाणमेकं तालपत्रपुस्तकं भगवतः श्रीजगदीश्वरस्यार्चकान्मदनमोहनच्छात्रशिरोमणेरासाद्य तत्प्रतिरूपकं देवाक्षरैः संपाद्य च श्रीमन्तो विद्वन्सुकुटम्बणयो रायपुरीय-हायस्कूलपाठकसत्तमाः सुगृहीतनामधेयाः ‘वामन दाजी ओक’ इत्याख्या महाशयवर्थाः काव्यमालार्थमस्मभ्यं दत्तवन्त इति तेषां सौजन्यामृततरङ्गितान्तःकरणानामन्तर्वाणिवरेण्यानामुपकारं सप्रश्रयमुरीकुर्महे ।

अथैतत्कविप्रणीता काचन नैषधीयचरितटीका वर्तते इति तत्रत्येभ्यः श्रूयते । परमद्यावधि सा लोचनगोचरतां नागता । एवं सति नैषधीयचरितकर्तुः श्रीश्रीहर्षकवेरवाचीनः साहित्यदर्पणप्रणेतुः प्राचीनोऽयं कृष्णानन्दकविरिति परिणमति ।



# काव्यमाला ।

महाकविश्रीकृष्णानन्दप्रणीतं

सहृदयानन्दम् ।

प्रथमः सर्गः ।

यदिन्द्रियाणां विषयत्वमेति लोकेषु यत्तत्त्वमतीन्द्रियं च ।  
कृत्स्नस्य तस्य प्रतिपत्तिहेतुर्वाग्देवता सा मयि संनिधत्ताम् ॥ १ ॥

दैत्येन्द्रमेकं करजैरनेकैर्विदारयन्त्रीडमिव प्रपन्नः ।  
खच्छेषु मुक्तेष्वनुविम्बदम्भात्कुर्वन्ननेकं जयतां नृसिंहः ॥ २ ॥

दोषोदये तोषमपि प्रपन्नः खलस्तुलामेति न कौशिकस्य ।  
पूर्वस्य सर्वत्र विपक्षतास्ति निसर्गतोऽन्यस्य सपक्षतैव ॥ ३ ॥

धात्रा खलानां च सतां च किञ्चिद्विवेचनार्थं क्रियते न चिह्नम् ।  
परस्य दोषेषु गुणेषु चामी प्रमोदलाभात्प्रकटीभवन्ति ॥ ४ ॥

प्रलस्य काव्यस्य च नूतनस्य तुल्यः स्वभावः प्रतिभासते मे ।  
मृजाभिरेते निपुणैः कृताभिः समश्रुवाते हि गुणान्तराणि ॥ ५ ॥

ता एव नूनं सफलोदयाः स्युर्मुक्ताः प्रसन्नाः कविसूक्तयश्च ।  
गुणोपपत्त्या कमनीयगुम्फाः कण्ठे सतां याः पदमाप्नुवन्ति ॥ ६ ॥

अत्रेतिवृत्ते रचितप्रबन्धे क्रुद्धो मुधा मास्तु कविः पुराणः ।  
न स्पर्धया व्योम्नि सहस्रधाम्नः खद्योतकः स्वां द्युतिमातनोति ॥ ७ ॥

आसीदसीम्ना सहजेन धाम्ना निषिद्धशत्रुर्निषधेष्वधीशः ।  
अनन्यसाधारणवीरसेनं यं वीरसेनं सुधियो वदन्ति ॥ ८ ॥

मध्यंदिने म्लायति कृष्णवर्त्मा दिनावसाने रविरस्तमेति ।  
यस्य प्रतापः प्रतिपार्थिवानां दिवानिशं दुर्विषहो बभूव ॥ ९ ॥



शरन्निशानाथमरीचिगौरौर्विसृत्वरैर्यस्य यशःप्रवाहैः ।  
 प्रक्षाल्यमानेऽपि जगत्यरीणां मलीमसान्येव मुखान्यभूवन् ॥ १० ॥  
 युगान्तवातैस्तरलीकृतोर्मिर्वेलामतिक्रामति तोयराशिः ।  
 द्विषां जयैरुन्नतिमागतोऽपि न लङ्घयामास नृपः स्थितिं यः ॥ ११ ॥  
 दोर्दण्डदर्पस्तपनो यदीयस्तमो निरस्यन्नपि लोकवृत्ति ।  
 प्रत्यर्थिपृथ्वीपतिमण्डलस्य निमीलयामास मुखाम्बुजानि ॥ १२ ॥  
 कचिन्न या रज्यति भुज्यमाना गाढानुरागैरपि मेदिनीन्द्रैः ।  
 सैव क्षितिर्यं पतिमभ्युपेत्य पतिव्रतानां व्रतमन्वतिष्ठत् ॥ १३ ॥  
 निजेन धाम्ना जगतोऽखिलस्य दोषापनोदाय समुद्यतस्य ।  
 द्वीपेषु सप्तस्वपि निर्विशेषः करोदयो यस्य रवेरिवासीत् ॥ १४ ॥  
 अपि प्रभुः शास्त्रनियन्त्रितत्वाद्धर्मार्थकामानिव तुल्यवृत्तिः ।  
 पौरानसौ जानपदांश्च नित्यमन्योन्यवाधारहितं वभार ॥ १५ ॥  
 दिशामधीशैः पुरुहूतमुख्यैरपि प्रकामं स्पृहणीयलक्ष्मीः ।  
 ततः क्षितीन्द्रात्तनयोऽधिजज्ञे क्षीराम्बुराशेरिव कल्पवृक्षः ॥ १६ ॥  
 तस्मिन्क्षणे प्राङ्गणसीम्नि राज्ञः प्रसूनवृष्टिर्नभसः पपात ।  
 नीरन्ध्रमासादितया समन्ताद्यया हसन्तीव मही विरेजे ॥ १७ ॥  
 वसुंधरे सागरमेखलां त्वामनन्यसाधारणमेष भोक्ता ।  
 इतीव नादैः प्रथयांवभूवुर्वृन्दानि वृन्दारकदुन्दुमीनाम् ॥ १८ ॥  
 तदा कुमारोदयमङ्गलश्रीरास्थानभाजः पृथिवीश्वरस्य ।  
 न्यवेदि पूर्वं सुरपुष्पवर्षैर्योषिन्नियुक्तैश्चरमं तु चारैः ॥ १९ ॥  
 दुःखैरसंभिन्नगुरुप्रमोदा दोषेऽप्यनाखादितदण्डमीतिः ।  
 संकल्पमात्रोपनतार्थसिद्धिस्तदाभवद्द्व्यौरिव राजधानी ॥ २० ॥  
 अन्तःपुरस्थोऽपि नरेन्द्रसूनुवानन्दयामास विशां मनांसि ।  
 पूर्वाद्विशृङ्गान्तरितोऽपि भास्वान्प्रसादयत्येव दिशां मुखानि ॥ २१ ॥  
 ततो नियोगादवनीश्वरस्य पुरोधसा निर्मितजातकर्मा ।  
 स राजसूनुः सुतरां विरेजे नीहारनिर्मुक्त इवोष्णरश्मिः ॥ २२ ॥

विलोकमानः कमनीयरूपं कुमारमारोप्य तमङ्कदेशे ।  
 निमेषचेष्टामपि पक्ष्मपङ्क्त्योश्चिरं विसस्मार महीमहेन्द्रः ॥ २३ ॥  
 लब्धार्थकामार्जनकोविदत्वमयं न लीयेत कदापि पापे ।  
 इतीव निश्चित्य गुरुर्निमित्तैश्चकार नाम्ना नलमात्मजं तम् ॥ २४ ॥  
 तस्यानिमित्तस्मितचन्द्रिकामिर्यथा यथा जृम्भितमर्मकस्य ।  
 तथा तथासीदवनीश्वरस्य प्रमोदवारांनिधिस्तरङ्गः ॥ २५ ॥  
 पद्भ्यां हरिद्रारसरञ्जिताभ्यां स्पृष्टा मही यत्कमलाङ्किताभूत् ।  
 तेनैव तस्मिन्कमलोद्भवायाः सांनिध्यमुच्चैः प्रथयांभवूव ॥ २६ ॥  
 बाल्यादनाविष्कृतवर्णभेदैर्वचोभिरर्धोच्चरितैस्तदीयैः ।  
 राज्ञः प्रमोदः प्रथमं व्यधायि लिङ्गैस्तु पश्चात्कथितस्तदर्थः ॥ २७ ॥  
 निर्मीयमाणा निपुणैर्नृपस्य नेपथ्यलक्ष्मीर्न तथा प्रियासीत् ।  
 यथा यदृच्छारसिकस्य तस्य विलुप्यमाना करपल्लवेन ॥ २८ ॥  
 संस्पर्धमानेव नराधिपस्य प्रमोदलक्ष्मीं मुहुरुलसन्तीम् ।  
 दिने दिने तस्य शरीरयष्टिर्नवां नवां वृद्धिमुपासुरोह ॥ २९ ॥  
 अभ्यासहेतोः क्षिपतः पृषत्काङ्क्ष्याकृष्टिजन्मा ध्वनिरस्य योऽभूत् ।  
 तेनैव दर्पः प्रतिपार्थिवानां धनुर्भृतां दूरतरं निरस्तः ॥ ३० ॥  
 न केवलं लोचनवर्त्मवर्ति शराः शरव्यं जगृहुस्तदीयाः ।  
 शब्देन दूरादनुमीयमानं विचिन्त्यमानं मनसापि भेजुः ॥ ३१ ॥  
 आतिथ्यमक्ष्णोः क्षणमभ्युपैति सौदामिनी व्योम्नि विजृम्भमाणा ।  
 कृपाणपाणेर्धृतचर्मणस्तु नलस्य नालक्षि गतिर्जनेन ॥ ३२ ॥  
 विद्यासु सर्वासु तथा चकार परिश्रमं राजसुतः क्रमेण ।  
 निश्चायकं संशयितेऽर्थतत्त्वे मेने यथैनं निवहो गुरुणाम् ॥ ३३ ॥  
 अथौषधिः कान्तिविशेषवृद्धेः साम्राज्यलक्ष्मीः सरपार्थिवस्य ।  
 नीराजना विक्रमकुञ्जरस्य नलं सिषेवे नवयौवनश्रीः ॥ ३४ ॥  
 पीयूषरश्मेरपहाय मध्यं भजेदुपान्तं यदि प(ल)क्ष्मलेखा ।  
 नवोदितश्मश्रुलताभिरामं तदोपमीयेत मुखं नलस्य ॥ ३५ ॥



महीभुजां संयति निर्जितानां श्रियः करिष्यन्ति निवासमस्मिन् ।  
 इतीव निश्चित्य विधिश्चकार प्रकामविस्तीर्णममुष्य वक्षः ॥ ३६ ॥  
 नरेन्द्रसूनुः क्रशिमातिरेकात्परं न मध्येन जिगाय सिंहान् ।  
 ह्यसारीवीरद्विपदारणेन नैसर्गिकेणापि पराक्रमेण ॥ ३७ ॥  
 मौर्वीकिणश्यामिकया कृताङ्कमाजानु दीर्घं भुजयुग्ममस्य ।  
 विलोकमानः परिपन्थिलोकः स्वे भाविनि श्रेयसि निःस्पृहोऽभूत् ॥ ३८ ॥  
 गाम्भीर्यमब्धि स्थिरता नगेन्द्रं प्रभा दिनेशं कमनीयतेन्दुम् ।  
 अप्येकमेनं निखिलो गुणौघः परस्परस्पर्धितयेव भेजे ॥ ३९ ॥  
 ततः स्वदोर्दैर्घ्यपरीक्षणाय कदाचिदभ्याशजुषां मुखेन ।  
 शस्त्रेण साध्यं पृथिवीन्द्रसूनुः किञ्चिद्विधेयं पितरं ययाचे ॥ ४० ॥  
 अथ क्षितिं वीक्ष्य जितामशेषां स्वेनैव धाम्ना निषधाधिनाथः ।  
 दोर्दण्डकण्डूमपनोदयिष्यन्दिदेश सूनोर्मृगयाविहारम् ॥ ४१ ॥  
 आपांसुकेलिप्रतिपन्नसख्यैरुपात्तशस्त्रैः सह मन्त्रिपुत्रैः ।  
 विभ्रद्धनुः पार्श्वनिषक्ततूणः स वाहमारुह्य वनं प्रतस्थे ॥ ४२ ॥  
 पतिः पृथिव्यास्तमनु प्रयातुं चमूचरानाटविकान्दिदेश ।  
 स केवलं तान्पितृगौरवेण न कार्यबुद्धानुचरांश्चकार ॥ ४३ ॥  
 नेत्राञ्चलैरेव मृगेक्षणानां निपीयमानाननचन्द्रलक्ष्मीः ।  
 पुरीमतिक्रम्य नगोपकण्ठे खेलत्कुरङ्गं स्थलमाससाद ॥ ४४ ॥  
 तथा स चक्रे भुवि मण्डलानि सव्यापसव्यानि तुरंगमेण ।  
 यथा मृगैरप्यनवाप्य मार्गं तन्मध्य एव भ्रमता व्यधायि ॥ ४५ ॥  
 विहाय तेषां सराणि स भूयो हयं तथा तीव्ररथं चकार ।  
 दूरं प्रयातानपि तानतीत्य यथा निवृत्तेषुभिराजघान ॥ ४६ ॥  
 इतस्ततो विद्रवतां मृगाणां येषां विषाणानि नलश्चकर्त ।  
 संरोप्यमाणैर्विशिखैः शिरःसु पुनः सशृङ्गानिव तांश्चकार ॥ ४७ ॥  
 ततस्तुरंगोद्धतधूलिचक्रं स्थलं परिक्षीणमृगं विहाय ।  
 अग्रेसरैः कैश्चन कृष्णसारैरादिष्टवर्त्मव वनं स भेजे ॥ ४८ ॥

कुरङ्गकैः कीर्णनिकुञ्जगर्भं भुजंगमैः शंसितभूमिरन्ध्रम् ।  
 शाखामृगैर्लङ्घिततुङ्गशाखं खगैः समासादितपादपाग्रम् ॥ ४९ ॥  
 सिंहैः समाक्रान्तदरीविशेषं तरक्षुभिः काङ्क्षितसान्द्रकक्षम् ।  
 विगाह्यमानं परितो नलेन विनीतवत्काननमावभासे ॥ ५० ॥ (युग्मम्)  
 प्रतिखनाक्रान्तदिगन्तरेण ज्याकृष्टिघोषेण गणो मृगाणाम् ।  
 तमेव सर्वत्र विशङ्कमानः पार्श्वैर्विना बद्ध इवावतस्थे ॥ ५१ ॥  
 प्रवेष्टुकामानिव भीतिवेगात्क्षितिं मुखैरुल्लिखतो वराहान् ।  
 फूत्कारघोषेण निवेद्यमानानन्ददर्शं दूरादवनीन्द्रसूनुः ॥ ५२ ॥  
 तरखिना तेन नृपात्मजेन विकृष्य चापं कुतुकाद्विमुक्तैः ।  
 नीरन्ध्रमङ्गेषु शरैर्निखातैः प्रापुः श्रियं सल्लकिनां वराहाः ॥ ५३ ॥  
 धनुर्मृता तेन शरो विमुक्तः शिक्षाविशेषादविशीर्णवेगः ।  
 प्रदीर्घपङ्क्तिः कचिदेकपद्यामेकोऽपि यूथं विभिदे मृगाणाम् ॥ ५४ ॥  
 बाहद्विषां निष्पततां पुरस्ताद्विषाणचक्रं स तथा चकर्त ।  
 अभ्याशमाजोऽपि विलोक्य बाहान्द्वेषं यथैते सफलं न कुर्युः ॥ ५५ ॥  
 स बाणवर्त्मन्यपि वर्तमानान्कपीनमुञ्चत्करुणार्द्रचेताः ।  
 संरक्षतः स्वावयवानुपेक्ष्य कण्ठेषु डिम्भानवलम्बमानान् ॥ ५६ ॥  
 निकुञ्जलीनः क्षुधितस्तरक्षुर्विक्रम्य जग्राह मृगं न यावत् ।  
 नृपात्मजस्तावदुपेत्य वेगादुद्धृत्य कुन्तेन तमुद्धभार ॥ ५७ ॥  
 अलक्षितः कापि जवातिरेकाचमूचरैः सान्द्रमहीरुहेषु ।  
 भ्रमन्वनान्तेषु मृगानुसारी पद्माकरं कंचिदसौ ददर्श ॥ ५८ ॥  
 किंचिन्निपीतक्लमवारिविन्दुः सरोजसंसर्गवतानिलेन ।  
 स तस्य तीरे सुखसुप्तहंसे नरेन्द्रसूनुः सुचिरं चचार ॥ ५९ ॥  
 मुखे प्रियायाः प्रणयानुबन्धाद्बालं मृणालाङ्कुरमर्पयन्तम् ।  
 सरोजिनीपत्रनिषण्णमेकं हिरण्मयं हंसमसौ ददर्श ॥ ६० ॥  
 तं धारयिष्यन्नविपन्नमेव संमोहनास्त्रं स समाददे च ।  
 लताश्रितानां वनदेवतानां शुश्राव वाक्यं च मनोज्ञमेतत् ॥ ६१ ॥



चापादपाकृष्य नरेन्द्रसूनो शिलीमुखं तूणमुखे निधेहि ।  
 संपादयिष्यत्ययमीप्सितं यत्तवानुरूपं तनुरूपलक्ष्म्याः ॥ ६२ ॥  
 ततस्तदाकर्ण्य वचः कुमारः सविस्मयं तद्विदधे तथैव ।  
 उपेत्य हंसः सुविदूर एव निषेदिवानित्थमुदाजहार ॥ ६३ ॥  
 मधुद्विषो नाभिसरोजजन्मा निर्माणशिल्पी जगतां त्रयाणाम् ।  
 त्रयीलतोन्मीलनमूलकन्दः करोतु देवस्तव मङ्गलानि ॥ ६४ ॥  
 त्रैलोक्यभर्तुः कमलासनस्य विमानधुर्याधिपतित्वलाभात् ।  
 सयक्षरक्षःसुरकिंनरेषु लोकेषु पूज्या मम तातपादाः ॥ ६५ ॥  
 स्वकर्म मां शिक्षयता विमाने पित्रा नियुक्तं क्षणमप्यवेक्ष्य ।  
 निजासनान्मोरुहकेसरैर्मे श्रमापनोदं कुरुते विरिञ्चिः ॥ ६६ ॥  
 स्नानोन्मुखीनां सुरसुन्दरीणां काश्मीरपङ्क्तैः परिपिञ्जरेषु ।  
 अदूरमन्दारतरुप्रसूनैः समीरमुक्तैः सुरभीकृतेषु ॥ ६७ ॥  
 दिक्कुञ्जराणामविरामपातैर्मदाम्बुभिः कर्बुरितोदरेषु ।  
 चरामि सार्धं सहचारिणीभिः स्वर्गापगायाः पुलिनान्तरेषु ॥ ६८ ॥ (युग्मम्)  
 कौमारमारभ्य सुताः सुराणां जयन्तमुख्या अपि बद्धसख्याः ।  
 तथापि भूयांस्तव दर्शनोत्थश्चित्तेऽपि संमाति न मे प्रमोदः ॥ ६९ ॥  
 न मानसे नैव सुमेरुशृङ्गे न नन्दने नापि गृहे विरिञ्चेः ।  
 न कापि गन्तुं वलते मनो मे त्वया सनाथामवनीं विहाय ॥ ७० ॥  
 सख्यं त्वया साधयितुं ततो मां स्पृहातिरेकस्तरलीकरोति ।  
 पुष्पेषुपुष्पाकरयोरिवास्तु तदावयोः स्याद्यदि कौतुकं ते ॥ ७१ ॥  
 ततः समास्थाय स मौनबन्धं मन्दाकिनीपुष्करगन्धभाजा ।  
 अमार्जयत्पक्षपुटानिलेन तदङ्गलम्भानि रजांसि हंसः ॥ ७२ ॥  
 भवादृशानां मनुजेषु सख्यं मनोरथानामपि दूरवर्ति ।  
 तदद्य संपादयतो विधातुरहेतुकोऽयं मयि पक्षपातः ॥ ७३ ॥  
 मृगार्थमित्थं भ्रमतो वनेषु दैवादभूद्यस्त्वयि सख्यबन्धः ।  
 स एष पाषाणकणाञ्जिघृक्षोः करोदरे मौक्तिकपुञ्जपातः ॥ ७४ ॥



अद्य प्रभृत्येव सखा त्वमेकः प्रेमास्पदं स्वादपि जीवितान्मे ।  
 इति श्रुत्वेव नरेन्द्रसूनुः करेण कण्ठे खगमाममर्श ॥ ७५ ॥  
 इत्थं प्रसादामिमुखेन धात्रा निर्यत्नमावर्जितसख्यबन्धौ ।  
 तौ तस्थतुस्तत्र मुहूर्तमात्रं परस्पराभाषणकौतुकेन ॥ ७६ ॥  
 स्वस्त्यस्तु ते संप्रति साधयामि निवेदितं यद्वनदेवताभिः ।  
 संतर्पयिष्यामि दृशौ वयस्य भूयस्तवालोकरसायनेन ॥ ७७ ॥  
 जाता दिनश्रीर्जरती तदेव गृहानुपैतुं समयस्तवापि ।  
 इत्थं वचः कर्णपथाभिराममुदीर्य हंसो वियदुत्पपात ॥ ७८ ॥  
 अतीतदृग्धर्म्मेनि हेमहंसे क्रमादुपेतेषु चमूचरेषु ।  
 शरीरमात्रेण पुरं प्रतस्थे नलोऽन्वगच्छन्मनसा तमेव ॥ ७९ ॥  
 प्रेम्णाह्वयन्तीमिव दीर्घदीर्घैः प्रदोषशङ्खध्वनिभिर्विदूरात् ।  
 संध्यां शुद्धम्भादनुबद्धरागां नलः प्रपेदे कुलराजधानीम् ॥ ८० ॥  
 तदद्भुतं तस्य वनान्तवृत्तं सुहृत्सु शंसत्सु परस्परेण ।  
 स्मरन्मुहुः स्वर्णविहंगमस्य निशामनैषीन्निषधेन्द्रसूनुः ॥ ८१ ॥  
 वनेषु तस्याचरितं चरेण विज्ञाय राज्ञो भृशमुत्सुकस्य ।  
 प्रत्यूषकृत्यं विधिवद्विधाय मूर्ध्ना ववन्दे चरणौ कुमारः ॥ ८२ ॥  
 अथाभिनन्द्यात्मजमादरेण दोर्भ्यां परिष्वज्य पतिः पृथिव्याः ।  
 मौलेष्वमात्येषु दृशौ निवेश्य प्रमोदवाष्पाकुलमित्युवाच ॥ ८३ ॥  
 गुणैरुदारैर्विनयावतंसैर्निरस्तसाम्येन भुजौजसा च ।  
 आरोपितोऽहं धुरि पुत्रभाजां वत्स त्वयाविष्कृतपौरुषेण ॥ ८४ ॥  
 अद्य प्रभृत्येव नरेन्द्रलक्ष्मीर्मयानुशिष्टास्तु वशंवदा ते ।  
 श्रेयस्तपःसाधनमेव राज्ञां ज्ञातानुभावेषु तनूद्भवेषु ॥ ८५ ॥  
 तदेष रक्षाविधये प्रजानां नक्तं दिवं जाग्रदवासखेदः ।  
 धुरं धरित्र्यास्त्वयि संनिवेश्य चिराय विश्राम्यतु वीरसेनः ॥ ८६ ॥  
 निवार्यमाणोऽपि मुहुः प्रणम्य नलेन बद्धाञ्जलिंसंपुटेन ।  
 निवेश्य तस्मिन्नवनीन्द्रलक्ष्मीमुपाददे लक्ष्म तपोधनानाम् ॥ ८७ ॥  
 स बाष्पमोक्षैरपि न क्षमोऽभूत्पितुः समारम्भनिवर्तनाय ।  
 विपर्ययं नैति महात्मनां हि प्रतिश्रुतोऽर्थः प्रतिबन्धकेन ॥ ८८ ॥



अनुप्रयातः सह पौरवर्गैर्नलेन पर्यश्रुविलोचनेन ।

चिरावृतः क्षमातिलकः प्रतस्थे तपोवनं निर्विषयामिलाषः ॥ ८९ ॥

शोकाग्निवेगं वचनामृतेन चिरान्मृदूकृत्य नृपः सुतस्य ।

तं पौरमुख्यैः स्वपुरं प्रवेश्य चकार वश्येन शरीरवृत्तिम् ॥ ९० ॥

वैखानसैर्मुनिजनैरभिनन्द्यमान संसिद्धिमाप तपसः किल वीरसेनः ।

मेजे नलस्त्वखिलपार्थिवमौलिरत्नैर्नाराज्यमानचरणः पृथिवीन्द्रलक्ष्मीम् ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते  
नलसाम्राज्यलाभो नाम प्रथमः सर्गः ।

द्वितीयः सर्गः ।

ततोऽभ्यपिञ्चन्विधिवन्नलं द्विजाः सतां प्रमोदात्तरलं मनोऽभवत् ।

चकार लक्ष्मीः पदमस्य वक्षसि प्रपेदिरे संपदमूर्जितां प्रजाः ॥ १ ॥

नरेन्द्रलक्ष्म्याः परिरम्भसंभवां तथा न मेजे मुदमूर्जितां नलः ।

पितुः सपर्याविरहेण संभृतां यथोपलेभे परितापसंपदम् ॥ २ ॥

अपि स्वयं पार्थिवनीतिपारगः स मन्त्रिणां संमतिमन्ववर्तत ।

विधूदयासादितवृद्धिरम्बुधिर्न जातु वेलामभिलङ्घ्य गच्छति ॥ ३ ॥

धृतोदये सीदति कैरवं रवौ तुषारभानौ कमलं निमीलति ।

अशेषमुच्चैर्मुदमाददे जगन्निषेव्यमाणे तु नले नृपश्रिया ॥ ४ ॥

नवोदयेनेव सहस्रभानुना स्वमण्डलं तेन समन्वरज्यत ।

अमुष्य तेजस्तु विसारि सर्वतः पुरं द्विषामेव बभूव दुःसहम् ॥ ५ ॥

शरीरभाजां करणीयसाक्षिणः परेषु मित्रेषु च तुल्यवृत्तयः ।

विचेसुरेतस्य दिने दिने चराः करास्तुषारेतरदीधितेरिव ॥ ६ ॥

प्रविश्य रन्ध्राणि तनून्यपि द्विषामुदीरयामास स वृत्तिमौरगीम् ।

शिरांसि तुङ्गान्युपनीय नम्रतां वितेनिरे तत्र परे तु वैतसीम् ॥ ७ ॥

अपि त्रिलोकीं विजहार लीलया निर्गलं दोर्द्रविणार्जितं यशः ।

अमुष्य मन्त्रस्तु कदाचिदाययौ न कर्णमूलान्यपि पार्श्ववर्तिनाम् ॥ ८ ॥

यथेन्द्रियाणां निवहो निजं निजं विहाय नान्यं विषयं निषेवते ।

तथा जंनस्तेन कृतानुशासनः पथः स्वकीयादपरं न शिश्रिये ॥ ९ ॥



निरूपिते वर्त्मनि शास्त्रचक्षुषा पदं वितन्वन्नकृताङ्गपीडनः ।

अणीयसोऽपि प्रकटीकृताङ्कुरानलुण्ठयत्क्षमातिलकः स कण्टकान् ॥ १० ॥

निरर्गलं शैलवनाभिगामिनीमपीडयन्नेव करेण गामसौ ।

वृषं पुरस्कृत्य समीहितं दुहन्नदृष्टपूर्वा स्फुटमाप गोपताम् ॥ ११ ॥

न केवलं दण्डभयाज्जनोऽखिलस्तदाभवत्तत्करतापसंमुखः ।

अभून्न तादृग्विषयोऽपि देहिनां मनोरथो येन जगाम बन्ध्यताम् ॥ १२ ॥

निरङ्कुशस्तस्य यशोमतङ्गजः प्रतापसिन्दूररजोरुणाननः ।

निरस्य यन्तारमितस्ततश्चरन्नरिद्विपानां समशोषयन्मदम् ॥ १३ ॥

इति व्यपास्य व्यसनान्यनारतं प्रपास्यतस्तस्य महीं महीभुजः ।

उपायनीकर्तुमिवावनीरुहां प्रसूनकोषादुदभून्नवो मधुः ॥ १४ ॥

शरीरभाजां जनयिष्यते मुदं निदेशलाभादिव मेदिनीपतेः ।

न वासरस्तीव्रतरातपोऽभवन्निशापि नातीव तुषारदूषिता ॥ १५ ॥

अनु प्रतस्थे मलयाद्रिमारुतस्त्विषांपतिं प्रस्थितमुत्तरां दिशम् ।

विहाय मार्गं महनीयतेजसां निजेच्छया चेष्टितुमुत्सहेत कः ॥ १६ ॥

सरोरुहाणां सुहृदां पराभवादवाप्तविद्वेष इवानुवासरम् ।

क्रमेण संपादितपाटवैः करैर्जहार नीहारपरम्परां रविः ॥ १७ ॥

विलोक्य रत्नाकरमेखलां भुवं स्ववंशकेतावनुरागिणीं नलः ।

प्रमोदलाभादिव शीतदीधितिः प्रसादसंपत्तिमवाप कामपि ॥ १८ ॥

हितं प्रजानां सततं विधित्सतः क्षणप्रदानार्थमिवास्य भूपतेः ।

निरस्य रात्रेः परिणाहसंपदं रविर्दिनं द्राघयितुं प्रचक्रमे ॥ १९ ॥

लताः परीरम्भमवाप्य निर्भरं नभस्वतश्चन्दनशैलजन्मनः ।

समुलसन्नूतनपल्वचच्छलाद्यजृम्भयन्रागमिवान्तरं बहिः ॥ २० ॥

विचुम्बनेऽपि क्षमतामनागतां वितन्वती केवलमुत्सवं दृशोः ।

बभूव मुग्धा सहकारमञ्जरी पिकस्य मौनव्रतमञ्जने पटुः ॥ २१ ॥

मयैव कृत्स्नं जगदद्य निर्जितं वयस्य दूरेऽस्तु शरव्ययस्तव ।

इतीव पुंस्कोकिलकूजितच्छलादुदीरयामास मधुर्मनोभवम् ॥ २२ ॥

प्रसूनसौरभ्यहरं समीरणं नियन्तुमभ्युत्सुकतामुपागताः ।

विलोलपुष्पंघयमण्डलीमिषादुदक्षिपन्पाशमिवायसं द्रुमाः ॥ २३ ॥

परागपूरैः करिकेसरोद्भवैः पिशङ्गिताङ्गः समदो मधुव्रतः ।  
 चिरं वितन्वन्नपि चाटुचातुरीं विमृश्य दीर्घं प्रिययान्वगम्यत ॥ २४ ॥  
 लताः परिष्वज्य हठान्नभस्वता विमुच्यमानाः प्रतिलोलपल्लवाः ।  
 मधुव्रतौघैश्चपलैर्विरेजिरे विमर्दमुक्तैः कवरीभरैरिव ॥ २५ ॥  
 परिप्लवा मूर्ध्नि लवङ्गवीरुधः शिलीमुखालिः सुतरां व्यराजत ।  
 नभस्वता चन्दनशैलतश्चिरादुपेत्य मुक्ता किमु वेणिरायता ॥ २६ ॥  
 निसर्गशोणैर्ललितः स पल्लवैर्नवैरशोकः स्तबकैरशोभत ।  
 निचीयमानः श्वसितैर्वियोगिनां मनोभवाग्निः किमु राशितां गतः ॥ २७ ॥  
 निराकृतः कण्टकमालया बहिः समाहृतः सौरभसंपदान्तिकम् ।  
 बभूव रोलम्बयुवा न चुम्बितुं प्रभुर्विमोक्तुं च सुवर्णकेतकीम् ॥ २८ ॥  
 इति प्रगल्भे सुरभौ निरङ्कुशं पिकस्वनैर्गायति मन्मथस्तवम् ।  
 हिरण्मयं पत्रिणमेव तं स्मरन्नरस्त भावेषु न केषुचिन्नलः ॥ २९ ॥  
 अपाकरिष्यन्नथ मानसीं रुजं नृपः कदाचिद्बृहदीर्घिकां ययौ ।  
 जवातिरेकादवितर्कितागतिः स चोपतस्थे पतगोत्तमः पुरः ॥ ३० ॥  
 ससंभ्रमं तौ नयनातिथीकृतौ परस्परं कल्पितबन्धुसत्क्रियौ ।  
 मिथः कथालापरसायनैरुभौ निषेदतुः कापि निकुञ्जमन्दिरे ॥ ३१ ॥  
 सुरापगाशीकरसङ्गशीतलं पतंगमुत्सङ्गतले निवेशयन् ।  
 विशांपतिः प्रेमवशाद्विसाङ्कुरं करेण तस्याधिमुखं न्यवेशयत् ॥ ३२ ॥  
 अनन्तरं स्मेरसरोजसोदरे मुखे नरेन्द्रस्य निवेश्य लोचने ।  
 सुधारसस्यन्दि मनोहरं क्षणादवोचदित्थं वचनं विहंगमः ॥ ३३ ॥  
 अवाप नूनं परिपाकसंपदं वसुंधरायाश्चिरसंचितं तपः ।  
 पुरंदरं द्यौरिव येयमीश्वरं सखे भवन्तं समुपस्थिता स्वयम् ॥ ३४ ॥  
 दिने दिने किंनरसुन्दरीजनैः सुखोषितैः कल्पमहीरुहामघः ।  
 अनन्यसामान्यतया सकौतुकं सुधांशुशुभ्रं तव गीयते यशः ॥ ३५ ॥  
 कथाप्रसङ्गेन वयस्य भूभुजां गुणोत्तरं पृच्छति वृत्रवैरिणि ।  
 उदाहरन्ति प्रथमं सकौतुकाः पुनः पुनस्त्वां सुरसिद्धचारणाः ॥ ३६ ॥  
 अहं च साम्राज्यसुखेऽपि निःस्पृहं मनस्त्वदीयं मयि दूरवर्तिनि ।  
 विदन्नपि त्वामपहाय यच्चिरं चरामि दूरे शृणु तत्र कारणम् ॥ ३७ ॥



श्रीहर्षस्तु भगवतः श्रीशंकराचार्यादर्वाचीनः पृथ्वीराजमहीपतेः प्राचीनः । यतोऽयं कविः स्वकीये खण्डनखण्डखाद्यनामके ग्रन्थे भगवत्पादस्य स्मरति, एनं च पृथ्वीराज-सामन्तश्चन्दकविः स्वीये 'पृथ्वीराजरासा'संज्ञे निबन्धे स्तौति ।

जयसलमेरमहीपालचरितरूपस्य सुदर्शनचम्पूकाव्यस्य निर्माता कृष्णानन्दकविस्व-स्माद्भिन्नो नवीनश्च ।

हा हन्त तत्तद्वन्थसहस्ररत्नपटलीशाणायितशेमुषीके महामहोपाध्यायपदभाजि पण्डितश्रीदुर्गाप्रसादे सुधर्माप्रणयितां गते द्वित्रमासपर्यन्तं प्रकृतग्रन्थसंपादने वैयाकरणपण्डित-महामहोपाध्याय श्रीशिवदत्तशर्मणा यः श्रमोऽकारि स धन्यवादपुरःसरं मुहुः स्मर्यते ।

यदैव पूर्वं वनदेवतामुखैर्न्यवेदयं साधयितुं त्वदीप्सितम् ।  
 तदैव लोकोत्तररूपशालिनीं तवोपनेतुं महिषीमचिन्तयम् ॥ ३८ ॥  
 ततोऽनुरूपां तव रूपसंपदः पुरंदरस्यापि पुरे मृगीदृशम् ।  
 अपश्यतः स्वीकृतमङ्गशङ्किनः कृतं पदं चेतसि चिन्तया मम ॥ ३९ ॥  
 कदापि सेवावसरे दिवौकसां मनोभवं प्राञ्जलिमग्रतः स्थितम् ।  
 उपास्यमानः सुरसुन्दरीजनैः कुतूहलादित्थमुवाच वासवः ॥ ४० ॥  
 जगन्त्रयेऽस्मिन्नितरेतराधिकाः सहस्रशः सन्ति मनोरमाः स्त्रियः ।  
 वशंवदं विश्वममूर्वितन्वते त्वयोपदिष्टैस्तु विलासचेष्टितैः ॥ ४१ ॥  
 ततः प्रसूनाशुग वामचक्षुषां विशेषितत्वं त्वमवैषि केवलम् ।  
 निरस्य दाक्षिण्यमुदाहरस्व तां गुणैः स्वरूपेण च या विशिष्यते ॥ ४२ ॥  
 निजेषु रूपातिशयेषु संशयं प्रयाति वृन्दारकसुन्दरीजने ।  
 कुतूहलेनोत्तरलेषु नाकिनां गणेष्वनङ्गः शतमन्युमब्रवीत् ॥ ४३ ॥  
 जगन्त्रये किञ्चिदपीह विद्यते न ते सहस्राक्ष परोक्षतां गतम् ।  
 तथापि यन्मामनुयोक्तुमीहसे विधेयतां मे सफलीकरोषि तत् ॥ ४४ ॥  
 पुरी विदर्भा विदितैव ते विभो निजैर्गुणैर्यां विजिगीषते दिवम् ।  
 मुनक्ति तां वैरिषु भीमविक्रमः प्रभुर्मुवो भीम इति प्रथां गतः ॥ ४५ ॥  
 सुतां स लेभे कमनीयविग्रहां प्रसाद्य भक्त्या दमनाह्वयं मुनिम् ।  
 अतोऽस्य नात्रैव कृतोपलक्षणा जनेन सामूहमयन्युदीरिता ॥ ४६ ॥  
 असौ जगन्नेत्रचकोरचन्द्रिका विसारिलावण्यतरङ्गदीर्घिका ।  
 अलंकृता नातिचिरात्कृशोदरी वयोविशेषेण मदेकवन्धुना ॥ ४७ ॥  
 कुतूहलेनोत्तरलो यदा विधिः शिरीषपुष्पादपकृष्य मार्दवम् ।  
 करिष्यते काञ्चनयष्टिगोचरं वपुस्तदास्यास्तुलनामुपैष्यति ॥ ४८ ॥  
 निसर्गसौरभ्यदरिद्रतां यदा कलापिनः पिच्छभरं विमोक्षयति ।  
 मृगीदृशोऽस्याश्चिकुरोत्करश्रियस्तदोपमानं सुलभं भविष्यति ॥ ४९ ॥  
 सुधामयूखेऽपि कलङ्कदूषिते प्रदोषसंकोचिषु पङ्कजेष्वपि ।  
 विलज्जितः शिल्पमदोद्धुरो विधिव्यधत्त तस्याः कमनीयमाननम् ॥ ५० ॥  
 शरैर्मदीयैरपि कुण्ठता श्रिता वशीकृतान्तःकरणेषु केषुचित् ।  
 मृगीदृशोऽस्यास्तु दृगन्तविभ्रमः करोति तेषामपि धैर्यविच्युतिम् ॥ ५१ ॥



कुरङ्गमुत्सङ्गशयं शरद्विधुर्विधूय धत्ते यदि तद्दृशौ परम् ।  
 मृगेक्षणायाश्चटुलक्षमाननं तदा निकामं तुलनामुपैष्यति ॥ ५२ ॥  
 निमीलयन्त्यारुणरत्नदीधितिं विलज्जयन्त्या नवपल्लवश्रियम् ।  
 समुल्लसन्त्याधरकान्तिसंपदा विकासिवन्धूकमधःकरोति सा ॥ ५३ ॥  
 इमौ मृदू निर्भरमस्मि कर्कशं स्थितिः सहाभ्यां मम नैव सांप्रतम् ।  
 इतीव तस्याः परिणाहसंपदा भुजौ विदूरं नुदति स्तनद्वयम् ॥ ५४ ॥  
 तदीयमालोहितपाणिपल्लवं शिरीषमालामृदुलं भुजद्वयम् ।  
 विडम्बयन्भाति मृणालकाण्डयोरधोमुखस्मेरसरोजयोः श्रियम् ॥ ५५ ॥  
 विधाय मध्यं सुतनोस्तथा तनुं वभूव तद्भङ्गभयाकुलो विधिः ।  
 यदेष पश्चात्त्रिवलीमिषादमुं चकार हैमैर्वलयैर्वृतं त्रिभिः ॥ ५६ ॥  
 परस्परस्यास्पदलङ्घनैषिणोर्निवारणाय स्तनयोर्मृगीदृशः ।  
 तनूरुहश्रेणिमिषान्नवं वयः करोति सीमानमिवानयोरधः ॥ ५७ ॥  
 किमुच्यतेऽस्याः प्रथिमा नितम्बयोर्यदत्र दृष्टिः पतिता विलासिनाम् ।  
 चिरं परिभ्रम्य कुतूहलाद्भृशं श्रमादिवान्यत्र न गन्तुमिच्छति ॥ ५८ ॥  
 निरस्तरम्भातरुरामणीयकं तदीयमूरुद्वितयं विचिन्तयन् ।  
 अनादरोऽहं विषयान्तरे मुहुः करोम्यसूयाकुटिलेक्षणां रतिम् ॥ ५९ ॥  
 विकस्त्रैर्लोहितपङ्कजैस्तुलां विलोक्य पादद्वितयं दमस्वसुः ।  
 गुणाधिकं कर्तुमिदं समुत्सुकश्चकार धाता नखमु(भौ)क्तिकाङ्कितम् ॥ ६० ॥  
 अशेषलावण्यनिधानभाजनं जगन्नयीमोहनसिद्धमेषजम् ।  
 प्रजासृजः शिल्पमहीरुहः फलं वपुस्तदीयं प्रतिभाति मे हृदि ॥ ६१ ॥  
 इति स्वयं तां स्मृतिजन्मना स्तुतां वचिन्तयन्तः पृथिवीन्द्रनन्दिनीम् ।  
 स्वधैर्यवन्धेष्वभवन्ननीश्वराः पुरंदराद्याः ककुभामधीश्वराः ॥ ६२ ॥  
 तथागतांस्तानवलोक्य दिक्पतीन्वमृश्य वाक्यं रतिवल्लभस्य च ।  
 परस्परस्यापि मुखावलोकने विलज्जमानाः सुरसुभ्रुवोऽभवन् ॥ ६३ ॥  
 शरत्तुषारद्युतिविम्बसोदरं तिलोत्तमायास्तमसा वृतं मुखम् ।  
 स्वदेहसौन्दर्यविशेषसंभृतो मदालसायाः शिथिलोऽभवन्मदः ॥ ६४ ॥  
 अभूदभिध्यानपरेव निश्चला सुलोचना मुद्रितलोचनोत्पला ।  
 प्रदीर्घनिःश्वासविधूसराधरा स्थिता सखीमध्यगता सुमध्यमा ॥ ६५ ॥

अपि त्रिलोकीबहुमानभाजनं न मेनकाऽमानयदात्मनो वपुः ।  
 निवेश्य नेत्रद्वितयं स्वपादयोरलम्बुसालम्बत पार्श्वगां सखीम् ॥ ६६ ॥  
 अनिन्ददाशु त्रिदशाभिनन्दितं कलावती केलिकला सुकौशलम् ।  
 अशेषवृन्दारकदृष्टिवन्धनं सुविभ्रमा विसरति स्म विभ्रमम् ॥ ६७ ॥  
 कपोलबिम्बं परिघूर्णितालकं निधाय पङ्केरुहसोदरे करे ।  
 चिराय चित्रार्पितयेव निश्चलं स्थितं सखीसंसदि चित्रलेखया ॥ ६८ ॥  
 निरायताभिः श्वसितानिलोर्मिभिर्विधुन्वती केलिसरोरुहं मुहुः ।  
 हृतेव कासारजलात्कुमुद्वती शशिप्रभासीत्तरसैव निष्प्रभा ॥ ६९ ॥  
 अधारयद्वासवधैर्यलोपिनी न जीवितेऽपि स्मरजीविता मनः ।  
 अहारयद्भयम्बकचित्तहारिणी विदग्धतां गीतिषु मञ्जुगीतिका ॥ ७० ॥

लास्येष्वप्सरसां निरस्य कुतुकं संचिन्त्य भैमीं मुहुः

स्वं स्वं धाम पुरंदरप्रभृतयः सर्वे ययुर्निर्जराः ।

त्वत्कार्यं हृदये निधाय सपदि प्राप्तस्त्वरं भूयसीं

क्षोणीन्द्र त्रिदिवादवातरमहं रम्यां विदर्भामनु ॥ ७१ ॥

इति श्रिसांधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये  
 नलचरिते हंसदर्शनो नाम द्वितीयः सर्गः ।

तृतीयः सर्गः ।

तास्तास्ततो दिविषदामवगाह्य वीथीः पाथोमुचामपि पथस्तरसावतीर्य ।  
 सौधैः सुधांशुधवलैस्त्रिदिवं हसन्ती दृष्ट्वा मया नरपते नगरी विदर्भा ॥ १ ॥  
 भैमीविलोकनसमुत्सुकमानसेन तस्या मया विचरता कचिदप्यदर्शि ।  
 मध्ये विलाससरसः स्फटिकावनद्धं नातिप्रभूतपरिचारमगारमेकम् ॥ २ ॥  
 आकल्पशून्यवपुषं मणिभूषणेषु विद्वेषिणीं प्रियसखीभिरुपाहृतेषु ।  
 आलेख्यवत्फलकमेव निरीक्षमाणां तां तत्र भीमनृपतेस्तनयामपश्यम् ॥ ३ ॥  
 आकर्णिताधिकगुणामवलोक्य भैमीं भूषां विनापि नयनोत्सवमावहन्तीम् ।  
 संभावितं हृदि मया मदनस्य जाड्यं लावण्यवर्णनविधौ वरवर्णिनीनाम् ॥ ४ ॥  
 किञ्चिद्विषण्णवदनामिव तां विभाव्य तद्भावमिङ्गितलवैरवधारयिष्यन् ।  
 आसन्नपङ्कजवनेषु निबद्धनीडैः प्रकीडितोऽसि सह तत्र विलासहंसैः ॥ ५ ॥



मन्दादरा मधुरभाषिणि केलिकीरे निष्कौतुकां कलरुतास्वपि सारिकासु ।  
 आसाद्य मां वचसि मानुषनिर्विशेषं किञ्चित्कुतूहलवती मयि सा तदासीत् ॥६॥  
 अत्रान्तरे सरभसं समुपेत्य काचिदन्तर्विजृम्भितविषादवशंवदायाः ।  
 तस्याः क्षितीन्द्रदुहितुः सविधं प्रपन्ना प्रेमानुबन्धमधुरां गिरमित्यवादीत् ॥ ७ ॥  
 शून्या कुरङ्गमदपत्रविशेषकेण गण्डस्थली परिणमल्लवलीविपाण्डुः ।  
 नैषा कथं विषहते विरहं कृशाङ्गि शोणारविन्दसुहृदः करपल्लवस्य ॥ ८ ॥  
 आवर्जितैर्निजकरेण सखि त्वदीयैर्भृङ्गारवारिभिरभूदभिवर्धिता या ।  
 उज्जृम्भमाणमुकुला नवमालिकापि नैषा कथं वितनुते नयनोत्सवं ते ॥ ९ ॥  
 आलक्ष्य मुग्धमुकुलं सहकारशाखां तन्वीं निपीडयति निष्करुणः पिकोऽयम् ।  
 व्यालोलमञ्जुवलयस्वनमांसलाभिर्नैनं निवारयसि किं करतालिकाभिः ॥ १० ॥  
 आमोदलोलुपतया परिहृत्य पुष्पं पुष्पंधयाः सरभसं समुपेत्य दूरात् ।  
 पर्याकुलाः पुनरमी विनिवर्तमानाः संसूचयन्ति तव निःश्वसितेषु तापम् ॥११॥  
 उत्तंसितेष्वपि तमालदलेषु लोलमालोक्य यं सखि कुतूहलमातनोषि ।  
 त्वां वीक्ष्य खिन्नहृदयां निहितं मुखेऽपि दर्भाङ्कुरं त्यजत एष कुरङ्गशावः ॥ १२ ॥  
 कौतूहलात्करतले विनिवेश्य मुग्धं वैदग्ध्यमङ्गिषु गिरां सखि यं व्यनैषीः ।  
 त्वां मौनमास्थितवतीमवलोक्य सोऽयं क्रीडाशुकोऽपि नववद्ध इवास्ति मूकः १३  
 उत्कृजितेन मधुरेण समाह्वयन्तीमग्रे गतां सहचरीमपि नानुयाति ।  
 चञ्चूपुटे तव करेण समर्प्यमाणं मुग्धे मृणालमभिकाङ्क्षति केलिहंसः ॥१४॥  
 नैसर्गिकीं कनकचम्पकसोदरीं ते कान्तिं विलुम्पति कुतः सखि पाण्डुतेयम् ।  
 तन्वि त्वमेषि पुनरेव कुतस्तनुत्वं कुल्येव भानुकिरणैः कलिता निदाघे ॥१५॥  
 इत्थं तया निगदिते शतशोऽपि सख्या नारुत्यायि किञ्चिदपि तत्र नरेन्द्रपुत्र्या ।  
 अन्या तु भावमुपलब्धवती तदीयं काचिन्नयवेदयदिदं वचनं वयस्या ॥१६॥  
 रूपादिभिर्गुणगणैरनुरूपमस्यास्तातश्चिराय विमृशन्वरमात्मजायाः ।  
 आलेख्यकर्मकुशलैः फलकेषु कृत्स्नानालेखयत्क्षितिभुजः प्रथितान्ववायान् १७  
 कोतूहलेन फलकेषु मयाहतेषु क्षोणीभृतो विलिखितान्निपुणं निरूप्य ।  
 आसीदियं त्रिजगतामभिनन्दनीये कुत्रापि यूनि विनिवेशितचिच्चवृत्तिः ॥१८॥  
 खेदोज्झितामपि तनूमवसादयन्ती विश्वं निरावरणमेव तिरोदधाना ।  
 निद्रां विनापि नयने विनिमीलयन्ती चिन्ता पदं कृतवती हृदये ततोऽस्याः ॥



एणीदृशः प्रबलतापभयादिवास्याः श्वासानिलाः प्रतिमुहुः प्रसरन्ति दूरम् ।  
 बाष्पाम्बुवीचिषु निमज्जनकातरेव निद्रा दृशोर्न सविधेऽपि पदं विधत्ते ॥२०॥  
 उज्जृम्भते भृशमुशीरविलेपनेन धत्ते रुषं कमलिनीदलमारुतेन ।  
 अन्तःस्थमेव सुभगं सततं स्मरन्त्याः संताप एष सुतनोर्वत दुर्निवारः ॥२१॥  
 ज्योत्स्नीषु चन्द्रमवलोकितुमक्षमेयं लोलेक्षणा नयनयुग्ममवाञ्चयन्ती ।  
 वीक्ष्याननं स्तनतटे प्रतिविम्बितं स्वं तच्छङ्कया सपदि वेपथुमातनोति ॥२२॥  
 एषा निसर्गसुकुमारतनूविशेषात्क्षामा स्मरेण विषहेत कथं भरं मे ।  
 इत्थं विचिन्त्य किमु निर्गलितं कराभ्यां क्षोणीतले लुठति कङ्कणयुग्ममस्याः ॥  
 नीरन्ध्रमावृणुत कैरविणीं समेताः क्षौमाञ्चलैः सरभसं समुपेत्य सख्यः ।  
 एषापि नाहमिव दाहवशंवदास्तु संप्रत्यपि प्रणयिनी हतचन्द्रिकासु ॥ २४ ॥  
 पानाय चन्द्रमहसामसकृद्विलोलश्रुचूपुटस्तव चकोरं पुरेव मा भूत् ।  
 एतेषु संप्रति सुधामपसार्य सद्यः प्राणापहारि गरलं हि विधिर्व्यधत् ॥ २५ ॥  
 मुञ्चन्ति मुर्मुरकणान्मरुतस्त एव तान्येव कोकिलरुतानि तुदन्ति कर्णौ ।  
 सख्यः किमेतदिति निःसहमालपन्ती निद्रां न विन्दति नरेन्द्रसुता निशासु ॥  
 स्मरेषु चन्द्रकिरणैर्वलमीगृहेषु धौतेषु चन्दनरसैर्मणिकुट्टिमेषु ।  
 आरामसीमसु घनद्रुमशीतलासु कुत्रापि निर्वृतिरभून्न विदर्भजायाः ॥ २७ ॥  
 इत्थं रहस्यमभिधाय शनैर्वयस्या तत्कालयोग्यमुपचारविधिं विधित्सुः ।  
 आहृत्य केलिसरसः सरसैर्भ्रदिष्टैः पाथोजिनीकिसलयैः शयनं व्यधत् ॥२८॥  
 तस्मिन्निसर्गशिशिरेऽपि मृगीदृशोऽस्याः पाथोजिनीकिसलयास्तरणे लुठन्त्याः ।  
 आसीन्न निर्वृतिरवः शफराङ्गनायाः कुल्याम्भसीव रविदीधितिदीपितायाः २९  
 सान्द्रा मृणाललतिका स्मरविक्लवायास्तस्याः सखीभिरधिकण्ठतटं न्यधायि ।  
 श्यामीकृता सपदि तापभरेण सापि स्निग्धेन्द्रनीलमणिहारतुलामयासीत् ३०  
 इत्थं सखीविरचितैः शिशिरोपचारैर्दुर्वारतापरभसामवलोक्य बालाम् ।  
 संवीजयन्किमपि पक्षपुटाञ्चलेन तामित्यवादिषमहं मृदुना स्वरेण ॥ ३१ ॥  
 एकः स एव तरुणः स्पृहणीयजन्मा तस्यैव पुण्यनिवहः परिणाहशाली ।  
 चेतोभुवस्त्रिजगतीजयवैजयन्ति यः प्रेम पल्लवयितुं निपुणस्तवासीत् ॥ ३२ ॥  
 तन्वन्ति ये त्वयि तनूदरि भावबन्धं धन्यास्त एव भुवनत्रितये युवानः ।  
 किं नाम तेऽपि मधुपाः स्मितलेशभाजं सायंतनीमनुसरन्ति न मल्लिकां ये ३३



त्वं श्लाघ्यसे शतमखप्रमुखैरमर्त्यैः कीदृग्विधेषु मनुजेषु मृगायताक्षि ।  
 अभ्यर्थितस्तु तव सुन्दरि दुर्लभो यः सोऽयं न कस्य हृदि विस्मयमातनोति ॥ ३४ ॥  
 मध्ये विलासविपिनं मणिमन्दिरेषु मन्दारदामभिरलंकृतकुट्टिमेषु ।  
 शच्यापि सार्धममराधिपतिर्विहर्तुं मन्दादरो भवति सुन्दरि चिन्तया ते ॥ ३५ ॥  
 दाक्षिण्यतः सुरमहीरुहमञ्जरीभिरापिञ्जराभिरवतंसयितुं प्रियायाः ।  
 अर्धप्रसारितकरोऽप्यमराधिनाथस्त्वच्चिन्तया सुमुखि मन्थरतामुपैति ॥ ३६ ॥  
 मध्येऽपि दुग्धजलधेः कलिताधिवासः संवाह्यमानचरणोऽपि तरङ्गिणीभिः ।  
 अन्तर्विचिन्त्य भवतीमवनीन्द्रपुत्रि तापोत्तरं वपुरपामधिपो विभर्ति ॥ ३७ ॥  
 तन्वि त्वदर्थमनिशं परिपीड्यमानः पञ्चेषुणा धनपतिर्विनिमीलिताक्षः ।  
 सख्युः सकाशमवसर्पति चन्द्रमौलेस्तन्मौलिचन्द्रमहसः परिशङ्कमानः ॥ ३८ ॥  
 त्वां भावयन्कनककेतकगर्भगौरि मन्दादरः प्रणयिनिष्वपि पार्श्वगासु ।  
 पञ्चाशुगेन सुहृदापि शिलीमुखानां लक्ष्मीकृतः स्वमपि निन्दति रोचिरिन्दुः ॥ ३९ ॥  
 न्यस्तेक्षणस्तव तनौ स्तनबन्धुराङ्गि रागान्ध्यमेत्य भगवानरविन्दबन्धुः ।  
 आम्यन्मुहुः कनकभूधरमेखलायामाग्नेडितानि वितनोति गतागतेषु ॥ ४० ॥  
 सन्यार्धतामुपगतां गिरिशस्य वीक्ष्य क्षोणीधरेन्द्रतनयामवनीन्द्रपुत्रि ।  
 स्पर्धावती त्वमसि चेद्वद निर्विशङ्कं त्वां दक्षिणार्धमहमस्य करोमि सद्यः ॥ ४१ ॥  
 किं विस्तरेण वचसामपरेण भूयस्त्वं चेत्कुतूहलवती तरलायताक्षि ।  
 क्षीराम्बुराशितनयामपरामिव त्वां नारायणस्य हृदये विनिवेशयामि ॥ ४२ ॥  
 एते मया मखभुजः कथिताः पुरस्ते ये दुर्लभास्त्रिषु जगत्सु विलासिनीभिः ।  
 अग्रेसरत्वमुपनेष्यति भाग्यभाजां त्वत्पाणिपीडनविधिः कतमं तदेषु ॥ ४३ ॥  
 कर्णाभिराममिह मां बहु भाषमाणं त्वं केलिकीरमिव सुन्दरि मावमंस्थाः ।  
 वैमानिकोऽस्मि कमलप्रभवस्य तन्मे लोकेषु सप्तसु न दुष्करमस्ति किञ्चित् ॥ ४४ ॥  
 इत्थं मया निगदिता बहुधा मृगाक्षी सा निश्चयं कृतवती वचने मदीये ।  
 यत्रावलोकितवती तव देहलक्ष्मीं भूयोऽपि तत्फलकमेव हृदि न्यधत् ॥ ४५ ॥  
 तस्मिन्सखे लिखितया तव देहलक्ष्म्या त्वय्येकतानहृदयामवलोक्य बालास्म ।  
 आत्मानमाकलयता सफलप्रयासं भैमी प्रमोदतरलेन मयाभ्यधायि ॥ ४६ ॥  
 त्वं माधवी मधुरसौ जगदेकवीरस्त्वं कौमुदी कुमुदबन्धुरयं नरेन्द्रः ।  
 आस्तां निरस्तसदृशान्तरयोश्चिराय संबन्ध एष युवयोरभिनन्दनीयः ॥ ४७ ॥

आश्वास्य तामिति वचोभिरहं दिदृक्षुस्त्वां यावदम्बरपथं न समुत्पतामि ।  
 तावत्तया स्तनतटादपकृष्य हारः स्वेनैव पाणिकमलेन समर्पितोऽयम् ॥ ४८ ॥  
 द्राघीयसी हिमरुचेरपि निर्मलेयं वक्षोजकुङ्कुमरजोभिरुदीर्णरागा ।  
 तस्याः सखे हृदयवृत्तिरिव द्वितीया मुक्तालता हृदि तवास्पदमातनोतु ॥ ४९ ॥  
 मुक्ताकलापमथ तेन समर्प्यमाणं पश्चान्नलः करतले कलयांचकार ।  
 खदोदबिन्दुचयदन्तुरितं समन्तात्प्रागेव तस्य वपुरुत्पुलकं बभूव ॥ ५० ॥  
 तेनोरसि प्रियसखेन निवेश्यमानमापिञ्जरं मृगदृशः कुचकुङ्कुमेन ।  
 हारं निरीक्ष्य कलितः कुसुमेषुवाणैरन्तर्व्यचिन्तयदिदं सुचिरं नरेन्द्रः ॥ ५१ ॥  
 सूचीमुखेन सकृदेव कृतव्रणस्त्वं मुक्ताकलाप लुठसि स्तनयोः प्रियायाः ।  
 वाणैः सरस्य शतशोऽपि निवृत्तमर्मा स्वप्नेऽपि तां कथमहं न विलोकयामि ॥  
 प्रत्यक्षरं क्षरदिवामृतनिर्झरौघमाकर्ण्य कर्णमधुरं वचनं खगस्य ।  
 तं मौनभाजमसकृत्परिरम्य दोर्भ्यामानन्दमन्थरमिदं नृपतिर्वभाषे ॥ ५३ ॥  
 अभ्यर्थितं फलति कल्पतरुः प्रकामं चिन्तामणिर्दिशति चिन्तितमेव भूयः ।  
 अप्रार्थितानि वितरन्निह चिन्तितानि कीर्तिं तयोरपि भवानधरीकरोति ॥ ५४ ॥  
 अत्रान्तरे विद्यदशोभयदंशुपूरैः पूर्णेन्दुसुन्दरमुखी दिवसान्तलक्ष्मीः ।  
 लब्धोदयैस्त्रिषु जगत्सु गुणैरुदारैर्ममीव तस्य हृदयं पृथिवीश्वरस्य ॥ ५५ ॥  
 अथ सुहृदि सरोषे वैरसेनिं जिघांसौ विदधति विषमेणौ चापमारोपितज्यम् ।  
 प्रथयितुमिव भूयस्तस्य साहाय्यमिन्दुः ककुभि बलभिदः स्वं विष्वमाविश्वकर ॥

इति श्रीसांधिविग्रहिकमहापात्रश्रीकृष्णानन्दकृतौ सहृदयानन्दे महकाव्ये  
 नलचरिते हंससंदेशो नाम तृतीयः सर्गः ।

चतुर्थः सर्गः ।

सुरपतेरपहाय दिशं विधुर्विशदतां क्रमशः समुपाययौ ।  
 मनसि तां विनिवेश्य मृगीदृशं कलयति स नलस्त्वनुरागिताम् ॥ १ ॥  
 बहिरुदञ्चति कैरवबान्धवे स्फुरति चेतसि मुग्धदृशो मुखे ।  
 समवलम्ब्य वलं सुहृदोर्द्वयोरभिजघान शरैस्तमनन्यजः ॥ २ ॥



विचकिलैः स्मितशालिविकस्वरैः सुरभितं कुमुदैः क्षणदामुखम् ।  
 दुरवलो कमभूदवनीभुजः स्मरशरज्वरकातरचेतसः ॥ ३ ॥  
 अपि निमीलितमहि निशामुखे कुमुदमुल्लसितश्रियमानशे ।  
 हृदयमस्य तदैव महीभुजः समधिकं विधुरत्वमुपाददे ॥ ४ ॥  
 स्थितिमतां प्रथमोऽपि महाशयः पतिरपां रजनीरमणत्विषा ।  
 अवनिवासवसंभवया तथा नल इवोत्तरलत्वमुपाययौ ॥ ५ ॥  
 अपकिरन्नमृतं परितः करैः प्रसृमरैरमृतद्युतिरुज्ज्वलैः ।  
 मुदमुदञ्चयितुं पृथिवीभुजः सरसिजस्य च नाभवदीश्वरः ॥ ६ ॥  
 किसलयान्तरसंधिषु पुञ्जितैः शशभृतः किरणैरपि भूरुहाम् ।  
 असमयेऽपि कथंचिदुदञ्चितैः सुमनसां स्तवकैरिव रेजिरे ॥ ७ ॥  
 शशिरुचः परिपीय मुहुर्मुहुः सपदि तुन्दिलतां समुपेयुषी ।  
 गृहचकोरवधूर्निजपञ्जरे पृथुतरेऽपि चिराय न संममौ ॥ ८ ॥  
 शशिरुचा शशिकान्तगृहाङ्गने प्रसरदम्बुभरे सरसीयति ।  
 उडुगणैः परितः प्रतिविम्बितैरुपहतः कुमुदोत्करविभ्रमः ॥ ९ ॥  
 उपहसन्निव हंसकदम्बकं विचकिलं कलयन्निव निष्प्रभम् ।  
 अपहरन्निव हारलताश्रियं शशिरुचां निचयः समरोचत ॥ १० ॥  
 कतिचिदम्बर एव तिरोदधे निजकरैरपराः परिषस्वजे ।  
 अभिससार परा अपि तारकाः सितरुचिर्विकिरन्वसुसंपदम् ॥ ११ ॥  
 विकचकैरवसौरभलोलुपैस्तत इतः कलगुञ्जितकैतवात् ।  
 स्मृतिभुवस्त्रिजगद्विजयार्जितं यश इव अमरैरुदगीयत ॥ १२ ॥  
 अथ हृदि प्रसभं विहितास्पदैः स्मरशरैरिव लम्बितशङ्कया ।  
 सहजया स च धीरतयोज्झितः खगमिदं निजगाद नरेश्वरः ॥ १३ ॥  
 तव निपीय सखे वचनामृतं श्रवणयुग्ममभून्मम शीतलम् ।  
 तदवधि प्रसभं जहतीव मे हृदयमर्म कथं स्मरमुर्मुः ॥ १४ ॥  
 दहतु नाम सखे मलयानिलः कवलनात्फणिनां विषदूषितः ।  
 अमृतदीधितिरेष सुधामयैरपि करैर्दहतीति महाद्भुतम् ॥ १५ ॥  
 ध्रुवमियं मलयानिलचारिणां फणभृतां श्वसितोर्मिपरम्परा ।  
 न पुनरेष स दक्षिणमारुतस्तनुभृतां वितनोति सुखानि यः ॥ १६ ॥

दहति मे हृदयं हिमदीधितिस्तुदति चन्दनशैलसमीरणः ।  
 दलयति प्रसभं पिकपञ्चमः किमवलम्ब्य सखेऽस्तु सुखोदयः ॥ १७ ॥  
 ज्वलति शीतरुचिर्वियदङ्गने तपति दिक्षु मरुन्मलयोद्भवः ।  
 किरति मर्मसु पञ्चशरः शरान्सुखलवोऽपि सखे मम दुर्लभः ॥ १८ ॥  
 स्मृतिभुवो यदि पञ्च शिलीमुखा यदि च ते कुसुमैरुपपादिताः ।  
 अविरतं निपतन्ति सहस्रशः कथममी हृदयं दलयन्ति च ॥ १९ ॥  
 हिमरुचिर्दहतीति किमद्भुतं बहिरसौ विशदः कलुषो हृदि ।  
 अबुध एष जनस्तु यदीदृशादपि सुखाधिगमाय समुत्सुकः ॥ २० ॥  
 तव सखे रचितोऽद्य मयाञ्जलिः शशधरः स तथा प्रतिबोध्यताम् ।  
 समधिरूढ निजाङ्गमृगं क्षणादयमुपैति यथास्तमहीधरम् ॥ २१ ॥  
 शशिनमंसतटे विनिवेश्य वा नय सखे चरमाचलकंधरम् ।  
 तव विरञ्चिविमानक धुर्यतामुपगतस्य भविष्यति कः श्रमः ॥ २२ ॥  
 उदयमद्रिमधिश्रयितुं सखे त्वरय संप्रति वा दिनवल्लभम् ।  
 वसुसमृद्धिमदं शमयन्विधोर्विरहिणां स भवत्ववलम्बनम् ॥ २३ ॥  
 कथय किं नु कदापकृतं मया कुलगुरोरपि चन्द्रमसः सखे ।  
 मयि निरस्तकृपः कथमन्यथा किरति जीवितहारि विषं करैः ॥ २४ ॥  
 इदमुदीरयतः पृथिवीपतेः कथमपि प्रतिपद्य पदं दृशोः ।  
 स कृपयेव तदा किल निद्रया क्षणमदर्शि नरेन्द्रसुता पुरः ॥ २५ ॥  
 अथ नलः प्रतिबुध्य ससंभ्रमं तत इतो विनिवेश्य विलोचने ।  
 प्रियतमां सविधे न विलोकयन्निदमुवाच मनोभवकातरः ॥ २६ ॥  
 मम कृते मृदुलाङ्गि दवीयसीं सरणिमाशु विलङ्घ्य यदागतम् ।  
 तदिदमाचरितं सुदति त्वया समुचितं प्रणयस्य गरीयसः ॥ २७ ॥  
 अपकृतं त्वमुना मम निर्भरं भुजयुगेन वृथा परिणाहिना ।  
 वलयतां समुपेत्य निजान्तरे त्वमसि यत्र चिराय निवेशिता ॥ २८ ॥  
 स्मितविकस्वरया दशनश्रिया किमपि कन्दलिताधरपल्लवम् ।  
 पुनरुपैष्यति लोचनगोचरं मम कदा तव सुन्दरि तन्मुखम् ॥ २९ ॥  
 धृतकुरङ्गनदद्भुततूलिकं मम करं मकरीलिखनोन्मुखम् ।  
 तव कपोलतले पुलकोद्गमः सुमुखि नेष्यति मन्थरतां कदा ॥ ३० ॥



स्मरविमर्दविशृङ्खलबन्धनं लुलितमंसतटे शिथिलस्रजम् ।  
 तव कदा सुतनो कवरीभरं निगडयिष्यति पाणियुगं मम ॥ ३१ ॥  
 कृतकरोषजुषस्तव यावके चरणयोर्नमता शिरसादृते ।  
 विरचयन्परिकर्म सवेपथुर्मम कदा सुकृती भविता करः ॥ ३२ ॥  
 नयनयुग्मं जनुस्तव निष्फलं प्रणयिनीं न चिराय यदीक्षसे ।  
 त्वमसि मानस पुण्यतमं यतः शशिमुखी सततं त्वयि खेलति ॥ ३३ ॥  
 तव कपोलतले विमलत्विषि प्रतिफलन्नविभावितमण्डलः ।  
 विलसदङ्कमृगस्तनुते शशी मृगमदद्रवपत्रविशेषताम् ॥ ३४ ॥  
 ध्रुवमसि त्वमिहैव तिरोहिता विरहपाण्डुवपुः शशिरोचिषा ।  
 इदमिदं तव नूपुरशिञ्जितं श्रवणयोः सविधे मम जृम्भते ॥ ३५ ॥  
 क ते शिरीषाधिककोमलं वपुः क लङ्घनं तन्वि दवीयसः पथः ।  
 निपीद तन्मे क्षणमङ्कसीमनि क्लमं कराभ्यां विनयामि पादयोः ॥ ३६ ॥  
 अध्वक्लान्त्या मुकुलितमिदं द्वन्द्वमुन्मीलयाक्षो-  
 भूयो भूयः कुवलयमयी दिश्यतां दिक्षु दृष्टिः ।  
 त्रीडानम्रं क्षणमपि नयोज्ञप्रतामेतदास्यं  
 व्योम्नि स्मेरं भवतु कमलं पश्यतः शीतमानोः ॥ ३७ ॥  
 कथं कथं मामपहाय भामिनि त्वरावती त्वं पुनरेव गच्छसि ।  
 निरागसि प्रेयसि केन हेतुना मयि क्षणं दक्षिणतां न रक्षसि ॥ ३८ ॥  
 तथातिभूमिं भवतैव लम्बितं कथं सखे सौहृदमाशु विस्मृतम् ।  
 इतः प्रयान्ती मम जीवनेश्वरी प्रसाद्य यन्नैव निवर्त्यते त्वया ॥ ३९ ॥  
 इतः प्रयाता पदवीं दवीयसीमदृश्यतां यास्यति जीवितेश्वरी ।  
 अनुव्रजन्नाशु निवर्तयामि तां सखे क्षणं पक्षयुगं प्रयच्छ मे ॥ ४० ॥  
 आश्वासनार्थमिव मे कमले विधौ च लक्ष्मीलवं तव मुखस्य विधिर्व्यधत् ।  
 निद्राति पूर्वमनयोरपरस्तु जाग्रन्मर्माणि हन्त मम कृन्तति किं करोमि ॥ ४१ ॥  
 इति विलपितमस्य मेदिनीन्दोः स्मरविधुरीकृतचेतसो निशम्य ।  
 प्रतिपदममृतद्रवं विमुञ्चन्वचनमुवाच दशोचितं विहंगः ॥ ४२ ॥  
 कुवलयदृशि तस्यामेष भावानुबन्धस्तव निषधनरेन्द्र प्रीतये कस्य न स्यात् ।  
 भवति हि मधुलक्ष्म्याः साहचर्यं प्रपन्नः समधिकमभिनन्द्यश्चन्दनाद्रेः समीरः ४३

धैर्यं निधाय मनसि प्रतिपालयेदं क्षमावल्लभ क्षणमिव क्षणदावसानम् ।  
प्रत्युष एव भवतोऽभिमतार्थसिद्धेर्द्वारं भविष्यति विसंघटितापिधानम् ॥ ४४ ॥

इति वचनमुदीर्य मेदिनीन्द्रं विरमति तत्र विरिञ्चियानधुर्ये ।

अनुगदितुमिवास्य वाचमुच्चैरुदचरदाशु निशान्तशङ्खनादः ॥ ४५ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये  
नलचरिते नलोन्मादो नाम चतुर्थः सर्गः ।

पञ्चमः सर्गः ।

बहिर्विहाराय विशीर्णसविथनी निपेदुषी गर्भगृहोदरेषु ।

नभस्तुषारांशुमुखं दधाना क्रमेण रात्रिर्जरती बभूव ॥ १ ॥

समुत्सुकः प्राप्तुमिवास्य लक्ष्मीं नलस्य पञ्चेषुशराकुलस्य ।

विगाहमानः ककुभं प्रतीचीं बभूव चन्द्रः सविशेषपाण्डुः ॥ २ ॥

अनुद्यते भासति मन्दभासि विधौ किमप्याविरभूतमिहम् ।

आंसाद्य रन्ध्रं महनीयधाम्नां मलीमसः संपदमातनोति ॥ ३ ॥

निद्रां विमुञ्चत्सु सरोरुहेषु सौरभ्यलोलैर्निवहैरलीनाम् ।

स्तोकावशेषोऽपि बभूव सान्द्रः पद्माकरेषु क्षणमन्धकारः ॥ ४ ॥

संस्पृश्यमानैव बलाज्जहार वसूनि सर्वाण्यपि पश्चिमाशा ।

इन्दोः प्रकृत्या विमलस्य जातस्तथापि तस्यामनुरागबन्धः ॥ ५ ॥

दिशं प्रतीचीं परिरभ्य चन्द्रे दरीगृहं गच्छति पश्चिमाद्रेः ।

वभार बालारुणरश्मिशोणं प्राची मुखं कोपकषायितेव ॥ ६ ॥

अर्धप्रबुद्धेषु सरोरुहेषु नातिप्रसुप्तेषु च कैरवेषु ।

करम्बितं सौरभमाददानः प्रालेयशीतः पवनश्चचार ॥ ७ ॥

तथाविधां तस्य दशां नृपस्य निरीक्षितुं कातरतामुपेत्य ।

निद्राविरामध्वनिभिः खगानामाहूय चन्द्रं रजनी जगाम ॥ ८ ॥

पूर्वापराद्योः शिखराग्रभाजौ द्वावेव माणिक्यमणिप्रकाशौ ।

परस्परस्य प्रतिबिम्बलक्ष्मीं क्षणं प्रपन्नाविव पुष्पवन्तौ ॥ ९ ॥

सुतैरिव स्त्रैरुडुभिः सहैव नभोज्जणे यामवतीमतीत्य ।

विहर्तुकामश्चरमाद्रिवेलां शनैः प्रपेदे तुहिनांशुहंसः ॥ १० ॥



वितीर्णरागः कुसुमोत्करश्रीज्योत्स्नाविपाण्डुश्छदनान्यपास्य ।  
 वभार बालारुणरश्मिदम्भान्नभस्तरुनूतनपल्लवानि ॥ ११ ॥  
 उपैष्यतश्चण्डरुचेर्मयूखैर्निरस्यमानेऽपि घनान्धकारे ।  
 नलस्य भैमीविरहाम्बिजन्मा जगाम वृद्धिं मदनान्धकारः ॥ १२ ॥  
 विकासलक्ष्मीः कमलं जगाम संकोचमुद्रा कुमुदं प्रपेदे ।  
 संपद्विपद्वापि निसर्गलोला कुत्रापि न स्थैर्यमुरीकरोति ॥ १३ ॥  
 मधूनि पीत्वा क्षणदामिदानीमदक्षिणोऽयं नलिनीमुपैति ।  
 इतीव सेष्या निजकोषमध्ये कुमुद्वती कापि ववन्ध भृङ्गम् ॥ १४ ॥  
 कथंचिदास्थाय स धैर्यवन्धं प्रत्यूषसंध्याविधिमन्वतिष्ठत् ।  
 महात्मनां हि व्यसनातिभारः क्रियाविलोपे प्रभुतां न याति ॥ १५ ॥  
 दशां तवेमां विनिवेद्य भैमीमाश्वासयिष्यामि निकामखिन्नाम् ।  
 श्रुतोऽपि खेदं शिथिलीकरोति प्रियानुरागः प्रमदाजनस्य ॥ १६ ॥  
 तदेष गच्छामि नराधिनाथ मुहूर्तमात्रेण पुरीं विदर्भाम् ।  
 विलोकयिष्यामि दिनैः कियद्विभैमीसनाथस्य मुखाम्बुजं ते ॥ १७ ॥  
 इति ब्रुवन्नेव नरेश्वरेण दोभ्यां परिष्वज्य खगो विमुक्तः ।  
 लिम्पन्नभः काञ्चनपक्षकान्त्या क्षिप्रं विदर्भाभिमुखो जगाम ॥ १८ ॥  
 अत्रान्तरे दूतमुखेन भीमः स्वयंवरायै स्वतनूभवायाः ।  
 प्राप्ते विदर्भामवनीन्द्रवृन्दे तं प्रीतिपूर्वं नलमाजुहाव ॥ १९ ॥  
 ततः समासाद्य शुभं मुहूर्तं पुरोधसा संभृतमङ्गलश्रीः ।  
 निमित्तसंसूचितकार्यसिद्धिर्नलः प्रतस्थे नगरीं विदर्भाम् ॥ २० ॥  
 अधश्चमूरेणुभरस्य रेजे श्वेतातपत्रं निषधेश्वरस्य ।  
 विलङ्घ्य मेघान्निजवंशकेतुं तं वीक्षितुं प्राप्त इवामृतांशुः ॥ २१ ॥  
 अमुष्य हस्ताम्बुजमभ्युपेत्य भैमी ध्रुवं मे भविता सपत्नी ।  
 इतीव तस्य ध्वजिनीभरेण विश्वंभरा वेपथुमुद्धमार ॥ २२ ॥  
 मद्दंशजातानृपतीनतीत्य गुणेन भैमीमुपलप्स्यतेऽसौ ।  
 इतीव लज्जाविधुरो विवस्वानन्तर्दधे तस्य चमूरजोभिः ॥ २३ ॥  
 मतङ्गजानां मदवारिसेकैः पराभवासादनशङ्कयेव ।  
 अमुष्य नासीरतटे तुरङ्गैः क्षुण्णं रजः खं सहस्रोत्पपात ॥ २४ ॥

आभोगलक्ष्म्या पदवीष्वनित्यविसृत्वरैर्विश्वममुष्य सेना ।  
 वर्षाम्बुपूरेण विभिन्नसेतुः स्रोतस्वती वृद्धिमतीव रेजे ॥ २५ ॥  
 तस्य प्रयातुः पृतनाभरेण नीरन्ध्रतां वर्त्म तथा जगाम ।  
 यथा रजोऽप्यस्य खुरावकीर्णं न चक्षमे व्योमविलङ्घनाय ॥ २६ ॥  
 दृशःश्रिय निन्दति न क्षितीन्दुर्नेत्रश्रियं वीक्ष्य विदर्भजायाः ।  
 इतीव संचिन्त्य ययुर्विदूरं मृग्योऽध्वकुक्षेपु सुखं निषण्णाः ॥ २७ ॥  
 उपायनान्यस्य तथोपनिन्ये पदे पदे जानपदो जनौघः ।  
 कृतोपयोगान्यपि तानि सैन्यैर्यथा न संख्याविषयत्वमीयुः ॥ २८ ॥  
 मार्गेष्वखिन्नोऽपि चमूचराणां विश्रामहेतोर्वसतीः स भेजे ।  
 तथाविधानां चरितं न जातु श्रमातिरेकाय समाश्रितानाम् ॥ २९ ॥  
 जवादविज्ञातविलङ्घिताध्वा संचिन्तयन्नेव गुणान्प्रियायाः ।  
 विदर्भराजस्य पुरोपकण्ठे बबन्ध सेनाशिविरं नरेन्द्रः ॥ ३० ॥  
 अत्रान्तरे क्षोणितलादुपेत्य कलिप्रियः कामचरो महर्षिः ।  
 निवेदयामास विदर्भजायाः स्वयंवरस्यावसरं सुरेभ्यः ॥ ३१ ॥  
 प्रागेव तस्यामनुबद्धभावाः पुरंदराद्याः ककुभामधीशाः ।  
 पुरःसरीकृत्य मुनिं तमेव प्रतस्थिरे तां नगरीं विदर्भाम् ॥ ३२ ॥  
 लावण्यलक्ष्मीजितपञ्चबाणं विलोक्य ते वर्त्मनि वैरसेनिम् ।  
 विदर्भजायां शिथिलीकृताशाः परस्परं मग्नमिमं व्यतेनुः ॥ ३३ ॥  
 उज्जृम्भते चेतसि तावदेव यूनां मदः कान्तिविशेषजन्मा ।  
 न यावदक्ष्णोर्विषयत्वमेति विश्वंभरालंकृतिरेष वीरः ॥ ३४ ॥  
 अस्माभिरेतैरविमृश्य नूनमङ्गीकृतः साहसिकत्वदोषः ।  
 मोहादनादृत्य नरेन्द्रमेनं भैमीविलोलं यदकारि चेतः ॥ ३५ ॥  
 अभ्यर्थनामङ्गपरामर्शेन नवावतारेण विलज्जमानान् ।  
 प्रतिप्रयाताननवाप्य भैमीं वक्ष्यन्ति किं किं सुरसुभ्रुवो नः ॥ ३६ ॥  
 अस्माकमप्यत्र यदृच्छयैव निपत्य दृष्टिर्यदि नान्यमेति ।  
 गुणातिरेकोऽभिनिवेशवत्यास्तदा किमुच्येत विदर्भजायाः ॥ ३७ ॥  
 अस्माभिरभ्यर्थ्य तदेष एव दमस्वसुर्दूतपदे विधेयः ।  
 अस्मान्स्तुवन्नेनमपास्य नूनमन्यो हि लज्जाजडतामुपेयात् ॥ ३८ ॥



इत्थं विनिश्चित्य दिवौकसस्ते पृथक्पृथग्यज्ञितरूपचिह्नाः ।  
 आशीर्भिरानन्द्य मुहुः प्रणम्य वद्धाञ्जलिं नैषधमित्यवोचन् ॥ ३९ ॥  
 तथा प्रसन्नैरपि नांशुपूरैर्मालिन्यमिन्दुर्जगतां क्षिणोति ।  
 कुलावतंसत्वमुपेयुषस्ते यथा विशुद्धैर्यशसां वितानैः ॥ ४० ॥  
 आसाद्य पूर्वानपि पार्थिवांस्ते न कश्चिदर्थी विमुखः प्रयातः ।  
 यशस्त्वसामान्यमिदं त्वदीयं यदर्थिभावं वयमभ्युपेताः ॥ ४१ ॥  
 कुलानुसारी सुरकार्यसिद्धौ भवादृशानां भवति प्रयत्नः ।  
 तेनाद्य कुत्रापि समीहितेऽर्थे नियोक्तुमिच्छन्ति दिवौकसस्त्वाम् ॥ ४२ ॥  
 भीमात्मजायाः सविधे तथा त्वमस्मानुपश्लोक्य लोकवीर ।  
 अलंकरोति त्रिदिवं यथेयमेकस्य नः कस्यचिदेत्य हस्तम् ॥ ४३ ॥  
 तदर्थमर्थी विदितोऽसि वत्स विस्रम्भभूमिस्तदपि त्वमेव ।  
 निजार्थसिद्धिष्वपि निर्व्यपेक्षाः श्रेयः परेषां घटयन्ति सन्तः ॥ ४४ ॥  
 प्रतिश्रुतं चेद्भवता तदेवमसंशयं सेत्स्यति वाञ्छितं नः ।  
 संपाद्यमानं हि महानुभावैः स्पृशन्ति न प्रार्थितमन्तरायाः ॥ ४५ ॥  
 विधेर्वशात्कार्यविपर्ययेऽपि न तेऽपराधः परिशङ्कनीयः ।  
 प्रभोर्नियोगापनये नियोक्तुराशास्यसिद्धेः प्रतिभूर्न दूतः ॥ ४६ ॥  
 नलः सखेदोऽपि गिरं सुराणां सत्त्वातिरेकाद्विदधे तथैव ।  
 अमुष्य यत्नेन विदर्भजा तु सा निश्चयाद्वारयितुं न शेके ॥ ४७ ॥  
 सुरास्तु तां निश्चितचित्तवृत्तिं विशुद्धवृत्तं निषधेश्वरं च ।  
 वरैरुभौ प्रत्यभिनन्द्य भूयो दिवं ययुर्लानमुखप्रकाशाः ॥ ४८ ॥  
 अथात्मजां नैषधसक्तचित्तां निशम्य शश्वन्मुदितोऽपि भीमः ।  
 दाक्षिण्यमात्रेण नरेश्वराणां स्वयंवरं वर्तयितुं शशास ॥ ४९ ॥  
 अथो नियुक्तैः प्रमुणा समन्तादलंकृता सा नगरी विदर्भा ।  
 मरुद्विलोलैर्निवहैर्ध्वजानां स्वयंवरायाह्वयतीव राज्ञः ॥ ५० ॥  
 अथानुकूलेऽहनि तत्र मञ्चानास्थाय तस्थुः शतशः क्षितीशाः ।  
 अनुद्रुता बन्धुवधूजनेन मैमी च तं देशमुपाजगाम ॥ ५१ ॥  
 अभ्याशभाजोऽपि नृपानपास्य सा नैषधे केवलमुत्सुकासीत् ।  
 ग्रहेषु सत्स्वप्यपरेषु नूनं विलोकते चन्द्रमसं चकोरी ॥ ५२ ॥

तामन्तिकादूरतरं प्रयान्तीं न केवलं दृष्टिरनुप्रयाता ।

श्वासोष्मणा म्लानमुखप्रभाणां नैसर्गिकी श्रीरपि पार्थिवानाम् ॥ ५३ ॥

नेदीयसो यात्रपतीनुमुच्चद्वसन्तलक्ष्मीरिव सा कुमारी ।

तेषां तरुणामिव कान्तिरुच्चैरन्तर्निदाघेन जगाम शोषम् ॥ ५४ ॥

आरोप्यमाणा रभसातिरेकाद्गुणेन कर्णान्तिकमागतेन ।

इषुः शरव्यं सुभटोज्झितेव जगाम दृष्टिर्नलमेव तस्याः ॥ ५५ ॥

धात्री कापि विदर्भराजदुहितुर्भूलीलया व्यापृता

पौष्पं दाम विजृम्भमाणपुलके कण्ठे नलस्यार्पयत् ।

अन्येषां तु महीभृतां प्रति मुहुः श्वासोत्तरं ताम्यतां

तापोत्सेकमधत्त चेतसि शरश्रेणी मनोजन्मनः ॥ ५६ ॥

चूडाग्रे पुरविद्विषः समुचिते विन्यस्य लेखां विधो-

र्लब्धां कीर्तिमवृद्ध तां खलु विधिर्भैमीं नलायार्पयन् ।

एतस्याः समवाप्तये प्रणयितां संपाद्य भूमीभुजा-

मन्येषां विपमायुधस्त्वसदृशारम्भापवादं ययौ ॥ ५७ ॥

पौराणामिति वचनं निशम्य हृष्यन्प्रासादं निषधपतिः शनैर्जगाम ।

वैदर्भ्याः परिणयमङ्गलाय भीमः संभारं रचयितुमुत्सुको बभूव ॥ ५८ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते

नलसाम्राज्यलाभो नाम पञ्चमः सर्गः ।

षष्ठः सर्गः ।

अथावरोधेषु विदर्भभूपतेर्वृतं कुमार्या निषधेश्वरं पतिम् ।

निवेदयन्त्यः परिवारसुभ्रुवः समीहितादप्यधिकं प्रपेदिरे ॥ १ ॥

नलेन संबन्धमुपाश्रितं नृपः कुलं स मेने सविशेषमुज्ज्वलम् ।

महार्णवं क्षीरमयं घनात्यये करेण संस्पृष्टमिवामृतद्युतेः ॥ २ ॥

प्रकामगुर्वीमपि संपदं नृपस्तदा स मेने नितरामणीयसीम् ।

नवं हि जामातरमर्चयिष्यतां समृद्धिभाजामपि शङ्कते मनः ॥ ३ ॥

भविष्यतीयं महिषी महीपतेर्नलस्य लोकत्रयविश्रुतौजसः ।

विचिन्तयन्निथमपश्यदात्मजां स गौरवस्नेहकरम्बितं तदा ॥ ४ ॥



पुरोहितेनाथ समं द्विजातिभिर्विवाहलभे विनिवेदिते शुभे ।  
 द्रमस्वसुर्माङ्गलिकेषु कर्मसु न्ययोजयद्बन्धुवधूजनं नृपः ॥ ५ ॥  
 गृहे गृहे न्यस्तनवीनतोरणा पदे पदेऽलङ्कतराजपद्धतिः ।  
 मुहुर्मुहुर्मूर्च्छिततूर्यनिःस्वना श्रियं ययौ कामपि सा पुरी तदा ॥ ६ ॥  
 ततः कुलाचारविदा पुरोधसा कृताधिवासां तनयां महीपतेः ।  
 विधाय संगीतकमङ्गलं स्त्रियः समेत्य तामस्त्रपयन्त्यथाविधि ॥ ७ ॥  
 निसर्गतः काञ्चनयष्टिसच्छविर्वितन्वती स्नानविधिं नृपात्मजा ।  
 नवेन काश्मीररसेन रञ्जिता न्यवेदि सौरभ्यभरैर्न तु श्रिया ॥ ८ ॥  
 ततोऽङ्गनाः क्षौमसमावृतैः करैर्यथायथाम्भःपृषताढ्यमार्जयन् ।  
 तथातथास्याः परिणाहशालिनी बभूव लावण्यमयी तरङ्गिणी ॥ ९ ॥  
 विडम्बयन्ती कनकं तनुश्रिया स्मितेन मुक्तामधरेण विद्रुमम् ।  
 कराङ्गुलीभिः कुरुविन्दमञ्जरीं बभूव भूपान्तरनिःस्पृहेव सा ॥ १० ॥  
 अनन्तरं स्नानविधेर्नृपात्मजा पिनद्धवालार्कनिभांशुका बभौ ।  
 घनाम्बुवर्षेण कृताभिषेचना लतेव नीरन्ध्रमुदीर्णपल्लवा ॥ ११ ॥  
 रराज कालागुरुधूपलिप्सया विधुन्वती कुन्तलभारमायतम् ।  
 हिरण्मयी मन्मथकेतुयष्टिका मरुच्चलनीलनिचोलिकेव सा ॥ १२ ॥  
 विनिर्मिमाणा करयोर्युगेन सा मनोभिरामां कवरीं कृशोदरी ।  
 करम्व्यमाणां करजांशुभिर्निजैरयत्नमेनां विदधे सगर्भकाम् ॥ १३ ॥  
 स्वभावतः कोकनदानुकारिणौ प्रसाधयन्त्यश्चरणौ दमस्वसुः ।  
 अलक्तकं वीक्ष्य जितं तयोः श्रिया क्षणं प्रपन्नाः करणीयमुग्धताम् १४  
 चकार कालाञ्जनलेखयाञ्चिते विलोचने यत्पृथिवीन्द्रनन्दिनी ।  
 ततस्तयोः श्रीरवतंसताजुषोर्निरास नीलाम्बुजयोस्तुलाकथाम् ॥ १५ ॥  
 चकार कस्तूरिकया सकौतुकं बधूमुखे यत्तिलकं प्रसाधिका ।  
 जिगाय तत्कान्तिविशेषसंपदा मधुव्रतं निश्चलमम्बुजे स्थितम् ॥ १६ ॥  
 ततः कुमारी मुकुरेऽनुविम्बितं विलोकयामास सकृन्नजं मुखम् ।  
 मुहुर्मुहुः प्रैक्षत नैषधं तु सा निवेशितं चेतसि मन्मथेषुभिः ॥ १७ ॥  
 बधूः सदूर्वाङ्कुरमार्द्रकुङ्कुमं करेण यत्कौतुकसूत्रमग्रहीत् ।  
 हिरण्मयैः सैः किरणैर्विराजितं तुलां दधे काञ्चनकङ्कणेन तत् ॥ १८ ॥

वधूर्विवाहोचितवेषपेशलं प्रसाधिता कौतुकसूत्रधारिणी ।

अमन्यतान्तःपुरसुन्दरीजनैरुपस्थिता मङ्गलदेवतेव सा ॥ १९ ॥

अथ प्रयुक्तं निपुणैः प्रसाधकैर्नलोऽपि यं वेषविशेषमग्रहीत् ।

अवर्धयत्तस्य स कान्तिसंपदं तुषारभानोः शरदेव संगमः ॥ २० ॥

निसर्गतो यस्तनुरूपसंपदा बभूव लोकस्य विलोचनोत्सवः ।

दमस्वसुः पाणिपरिग्रहोचिता प्रसाधनश्रीः किमिवास्य वर्ण्यते ॥ २१ ॥

ततो विदर्भाधिपतेः प्रशासनादमात्यमुख्याः सदसि स्थितं नलम् ।

विभो प्रभुर्नः सहितः सुहृज्जनैः प्रतीक्षते त्वामिति संन्यवेदयन् ॥ २२ ॥

अथायमासन्नसमीहितोदयः पुरोधसा संभृतमङ्गलक्रियः ।

समन्ततो बन्धुजनैः समावृतः प्रभुर्विदर्भाधिपतेर्गृहं ययौ ॥ २३ ॥

सलीलमारुह्य मतङ्गजं नलः खदेहलीमेव न यावदत्यगात् ।

अमुष्य तावत्पृतनाग्रसारणी विदर्भराजस्य गृहानपूजयत् ॥ २४ ॥

विलोकमानाः पथि नैषधं जनाः परस्परं पीडितदेहयष्टयः ।

अशक्नुवन्तश्चलितुं पदात्पदं हृदा च दृग्भ्यां च परं तमन्वयुः ॥ २५ ॥

स्तनैर्नितम्बैश्च नितान्तपीवरैर्निवार्यमाणेषु समीपवर्तिषु ।

न मध्यभागे तनुमध्यमाः परं निपीडिताः पौरजनावृते पथि ॥ २६ ॥

नरेश्वरे गच्छति राजवर्त्मना वपुःश्रियावर्जितविश्वलोचने ।

इति व्यचेष्टन्त मनोभवाज्ञया निरस्तनारीसुलभत्रपाः स्त्रियः ॥ २७ ॥

पथि प्रयान्तं निषधेन्द्रमीक्षितुं समुत्सुका दृष्टिमधःप्रसारिणीम् ।

तिरोदधत्तुङ्गमुरोजयोर्युगं निनिन्द काचिद्वलभीगता वधूः ॥ २८ ॥

सह स्थिता जीवितबन्धुना परा निरीक्षितुं निर्भरमक्षमा नलम् ।

तदीयदेहप्रतिमाङ्कितं निजं मुहुर्मुहुः प्रैक्षत रत्नकङ्कणम् ॥ २९ ॥

नलस्य कान्त्या हृतमानसापरा वधूर्विधित्सुर्मकरिं कपोलयोः ।

तमेव शश्वल्लिखती ससंभ्रमं सखीजनैः पार्श्वगतैर्न्यपिध्यत ॥ ३० ॥

कञ्चापि मुग्धाङ्गनया नरेश्वरे प्रयाति वातायनसंमुखात्पथः ।

अपाङ्गयोरुत्पलपत्रदीर्घयोरशिक्षि तिर्यक्चलनेषु चातुरी ॥ ३१ ॥

मृगेक्षणा काचन भावनावशाद्विलोकयन्ती निषधेश्वरं पुरः ।

गतेऽपि तस्मिन्परिलङ्घ्य दृक्पथं चिराय नैव स्वगृहं न्यवर्तत ॥ ३२ ॥



वधूर्दशौ रञ्जयितुं समुत्सुका निवेश्य कालाञ्जनमङ्गुलीमुखे ।  
 त्वरावशान्तः परिलिप्य गण्डयोर्वह्निर्गता कापि जनानहासयत् ॥ ३३ ॥  
 ततः सुधालेपसितं निवेशनं विवेश भीमस्य नलः सुहृद्वृतः ।  
 ग्रहैः समन्तादुदितैरनुद्रुतं तुषारधामेव शरद्वलाहकम् ॥ ३४ ॥  
 अथोपयन्तुः प्रणयाभिवृद्धये ननाम कन्या गिरिजां गुरोर्गिरा ।  
 प्रसाद्य तामेव भृशं समश्रुते वधूजनः श्लाघ्यगुणोऽपि काङ्क्षितम् ॥ ३५ ॥  
 कुलाङ्गनानामभजद्विधेयतां नलस्तदा माङ्गलिकेषु कर्मसु ।  
 सतां समाचारमवारितं श्रुतौ श्रुतं प्रपन्ना अपि नोज्झितुं क्षमाः ॥ ३६ ॥  
 ततो गतः कौतुकवेदिकान्तरं विदर्भराजेन नलः कृतार्चनः ।  
 समाहितान्तःकरणं समादधे हुताशनं तत्र विवाहसाक्षिणम् ॥ ३७ ॥  
 नलस्य पाणौ विधिवद्वधूकरं विधाय यावन्न ददौ जलं गुरुः ।  
 परस्परस्पर्शवशात्तदैव तौ बभूवतुः स्वेदजलैः परिहृतौ ॥ ३८ ॥  
 ततो नलस्य प्रतिपादितः करे विदर्भराजेन दमस्वसुः करः ।  
 निनिन्द कान्त्या नितरां मनोज्ञया नभस्वतावर्जितमम्बुजेऽम्बुजम् ॥ ३९ ॥  
 हुताशनस्तावुपशिक्षयन्निव प्रदक्षिणप्रक्रमणं वधूवरौ ।  
 भृशं तथैवाभ्रमयन्मुहुर्मुहुर्निजां शिखां लाजहविर्भिरर्चितः ॥ ४० ॥  
 वधूर्विवाहानलधूमविक्रवा निमीलयन्ती क्षणमीक्षणद्वयम् ।  
 चकार कर्णार्पितयोरयत्नतः सपत्नशून्यामसिताब्जयोः श्रियम् ॥ ४१ ॥  
 नरेश्वरे सप्तपदीविधित्सया करेण भैम्याश्चरणं जिघृक्षति ।  
 निरीक्ष्य साकूततरङ्गितेक्षणं सखीजनं नम्रमुखी बभूव सा ॥ ४२ ॥  
 ततः कुमारी गुरुणाभ्युदीरिता समुन्नताक्षी ध्रुवमैक्षताम्बरे ।  
 नलस्तु तस्या वदनं विभावयन्नमन्यताभ्याशगतं सुधानिधिम् ॥ ४३ ॥  
 ततो महार्हासनमेकमास्थितौ वितीर्णदायौ कृतमङ्गलाशिपौ ।  
 विलोक्य जामातरमात्मजां च तां मुदं विदर्भाधिपतिः परां ययौ ॥ ४४ ॥  
 विदर्भराजात्मजयान्तिकस्थया नलः श्रियं सातिशयामधारयत् ।  
 विधुः स्वभावादपि नेत्रदोहदात्किमुच्यते पौर्णिमया समागतः ॥ ४५ ॥  
 जगुर्यदुच्चैः परिहासपेशलं विलोकयन्त्योऽपि गुरोः कुलाङ्गनाः ।  
 ततोऽभिशङ्के निषधेन्द्रमीक्षितुं द्वियोऽपि तासां हृदयाद्वह्निर्गताः ॥ ४६ ॥

ततः समादाय रविर्दिनश्रियं प्रवृद्धरागश्चरमाचलं ययौ ।  
 नलश्च पर्याप्तमनोरथोदयः प्रियासखः कौतुकमन्दिरोदरम् ॥ ४७ ॥  
 गिरां विशेषैः परिहासगर्भितैर्विचेष्टितैश्च स्मरदर्पदीपनैः ।  
 क्रमान्मृदूद्भावितलज्जया तथा निशामनैपीत्प्रियया समं नलः ॥ ४८ ॥  
 पुरीं विदर्भामधिसंश्रितं जनं निजैश्चरित्रैरनिशं प्रमोदयन् ।  
 उवास तत्रैव दिनानि कानिचिद्मस्वसुः प्रेमवशंवदो नलः ॥ ४९ ॥  
 अथायमामन्त्र्य विदर्भभूभुजं प्रियासहायः शिरसा प्रणम्य च ।  
 रथं समारुह्य समग्रसैनिकः पुरं प्रतस्थे पृथिवीपुरंदरः ॥ ५० ॥  
 पथि पथि स पुराण्यतीत्य गच्छन्त्यतनुत शून्यतराणि तानि पौरैः ।  
 स्वविषयमतिदूरमार्गमेते न हि विदुषस्तदनुप्रयाणलोलाः ॥ ५१ ॥  
 भैमीविलोकनमहोत्सवसंभ्रमेण सस्तांशुकैः स्तनभरैर्मृगलोचनानाम् ।  
 रथ्यान्तरेषु पुनरुक्तसुवर्णकुम्भं शीतांशुवंशतिलकः स्वपुरं विवेश ॥ ५२ ॥  
 इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते  
 दमयन्तीपरिणयो नाम षष्ठः सर्गः ।

सप्तमः सर्गः ।

तत्र नैषधमनादृतेन्द्रया भीमराजसुतया सहागतम् ।  
 मेनिरे गुणविशेषभाजनं नीतियुक्तमिव विक्रमं प्रजाः ॥ १ ॥  
 अन्वहं नवनवैर्गुणान्तरैस्तावुभौ जनितविस्मयौ मिथः ।  
 तौ रतीकुसुमकार्मुकाविव प्रेमवृद्धिमधिकामवापतुः ॥ २ ॥  
 चापयष्टिरिव शुद्धवंशजा सा गुणेन युयुजे यथा यथा ।  
 प्रेयसी नरपतेर्दिने दिने नम्रतामुपययौ तथा तथा ॥ ३ ॥  
 तं कदाचिदुपगम्य भूभुजं भीमराजसुतया सह स्थितम् ।  
 आयतिं हृदि चिराय चिन्तयन्नित्युवाच वचनं सितच्छदः ॥ ४ ॥  
 त्वं वृहस्पतिरिवापरः सखे नीतितत्त्वविदुषां पुरःसरः ।  
 सौहृदं तु मुखरीकरोति मां तेन किञ्चिदनुशास्ति ते हितम् ॥ ५ ॥  
 वारवामनयनामिवावनीं रागिताः कति न भुञ्जते नृपाः ।  
 एक एव निपुणः स गीयते रागिणी भवति यत्र सा पुनः ॥ ६ ॥



खेषु शर्मसु समुज्झितस्पृहाः साधवः परहितानि तन्वते ।  
 मूर्ध्नि धारयति केन हेतुना मेदिनीमनुदिनं फणीश्वरः ॥ ७ ॥  
 संपदामधिगमाय कौशलं कस्यचिद्भवति भाग्यशालिनः ।  
 तादृशः प्रविरलोदयः कृती यस्तु भोक्तुमपि ताश्चिरं क्षमः ॥ ८ ॥  
 मा स्म गाः क्षणमपि प्रमादितां दुर्बलेष्वपि नरेन्द्र वैरिषु ।  
 ते हि मत्सरवशंवदीकृताः कैतवेन किल जेतुमीशते ॥ ९ ॥  
 संपदां समुदयाय भूयसे वीजतां व्रजति रञ्जनं विशाम् ।  
 तेन तत्र सततं कृतोद्यमः श्रेयसां भवति भाजनं नृपः ॥ १० ॥  
 देहिनां सुकृतिनां न दुर्लभाः स्वर्णदीपरिसरेषु केलयः ।  
 त्वादृशेन सुहृदा तु संगतिर्मद्विना जगति केन लभ्यते ॥ ११ ॥  
 यद्भवेन्न विषयस्तपस्विनां यज्वनां च यदतीव दूरतः ।  
 प्रीतये मम न तत्पदं विधेर्यत्र नास्ति भवता समागमः ॥ १२ ॥  
 किं तु भीरुदयतेऽनुजीविनां स्वं नियोगमधिगम्य तिष्ठताम् ।  
 तेन वोढुमहमम्बुजोद्भवं गन्तुमुत्सुक इवास्मि संप्रति ॥ १३ ॥  
 तत्र तत्र सुरसिद्धचारणैर्गीयमानममलं यशस्तव ।  
 मामकं किमपि नोदयिष्यति त्वद्वियोगजनितं मनोज्वरम् ॥ १४ ॥  
 इत्युदीर्य कृतमौनवन्धनं वाग्भिरेनमभिनन्द्य नैषधः ।  
 दोर्युगेन परिष्वजे सखं निर्जगाम तदनुज्ञया खगः ॥ १५ ॥  
 निर्गते सुहृदि खिन्नमानसं तं विनोदयितुमुत्सुकादिव ।  
 व्यञ्जयन्निजगुणानृतुस्तदा प्रादुरास सुरभेरनन्तरः ॥ १६ ॥  
 वीक्ष्य चण्डकिरणस्य रश्मिभिः शुष्यतः क्षितिरुहो निजाश्रयान् ।  
 शङ्कतेन बहुलेन झिल्लिका मुक्तकण्ठमरुदन्मुहुर्मुहुः ॥ १७ ॥  
 चञ्चरीकपर्परिसंनिवेशितैः सैः प्रसूननिकरैर्निरन्तरा ।  
 पाटली विगलितच्छदावलिर्नीललोहितमधारयद्वपुः ॥ १८ ॥  
 मद्भयाद्बहिरलब्धसंश्रयं शैत्यमत्र किल वासरे स्थितम् ।  
 इत्यवाप्य किमु रोषमूष्मणा गर्भवेश्म रजनीषु जग्रसे ॥ १९ ॥

शङ्कमान इव तिग्मदीधितेर्दुःसहेन महसा पराभवम् ।  
 नोद्धभार तरसा नवाङ्कुरं पाटलिश्च्युतपुरातनच्छदः ॥ २० ॥  
 वासरे विरतिभाजि मल्लिका किञ्चिदुच्छ्वसितकुञ्जलानना ।  
 सुसमातपभयादिव स्मरं झङ्कतैर्मधुलिहामबोधयत् ॥ २१ ॥  
 सेवदविन्दुनिवहैर्द्विधोदितैरूप्मणः प्रणयिनश्च संनिधेः ।  
 आर्द्रतां न विजहौ मृगीदृशामङ्गकेषु धनसारकर्दमः ॥ २२ ॥  
 अङ्गना इव वियोगविह्वलाः खिद्यमानकमलाननश्रियः ।  
 भेजिरे भवनदीर्घिकास्तदा तानवं नवनवं दिने दिने ॥ २३ ॥  
 बलभैः सह विहारयोग्यतां सुभ्रुवां समुपगन्तुमुत्सुकाः ।  
 दीर्घिकाश्चपलमीनराजयो जज्ञिरे तनुतराम्बुसंपदः ॥ २४ ॥  
 तत्र धर्मसमये विगाढतां याति दुःसहदिनेशरोचिषि ।  
 भीमराजसुतया सहाभवत्पार्थिवोऽम्भसि विहर्तुमुत्सुकः ॥ २५ ॥  
 नैषधोऽथ जलकेलिकौतुकाद्भूषणैस्तदुचितैः प्रसाधितः ।  
 निम्नगामनतिदूरवर्तिनीं काञ्चिदच्छसलिलां जगाम सः ॥ २६ ॥  
 दर्शयन्त्य इव नूतनोदयं सर्गमन्यमवलामयं विधेः ।  
 भीमराजतनयापुरोगमास्तं प्रयान्तमनुजम्बुरङ्गनाः ॥ २७ ॥  
 प्राप्तसैनिकवृत्तां विदूरतस्तीरयोरुपवनैर्ननोरमाम् ।  
 सैकतेषु मणिहर्म्यगर्भितामाससाद सरितं नरेश्वरः ॥ २८ ॥  
 अम्बुकेलिरकरोद्यथा यथा मन्दतां वपुषि तापसंपदः ।  
 वृद्धिरेव समभूतथा तथा सुभ्रुवां मनसि मन्मथोष्मणः ॥ २९ ॥  
 श्लिष्टसूक्ष्मवसनेषु निर्भरं वीचिभिर्विगलितांशुकेषु च ।  
 व्यक्तकान्तिषु न किञ्चिदन्तरं योषितां स्तनतटेष्वलक्ष्यत ॥ ३० ॥  
 अम्बुकेलिभिरपास्तभूषणाः क्षालिताञ्जनतयारुणेष्वक्षणाः ।  
 रेजिरे विलुलितालकाः स्त्रियो मानवृद्धिविधुरीकृता इव ॥ ३१ ॥  
 कर्णधारतरुणीभिरास्थितं नौविशेषमधिरुद्ध कौतुकात् ।  
 अन्यभू (अन्वभूत) प्रणयिनीसखः प्रभुस्तत्र वारिणि विहारसंभ्रमम् ३२  
 वीक्ष्य वीक्ष्य परितस्तरङ्गिणीरामणीयकमनल्पकौतुकः ।  
 अन्तरम्बु मणिमण्डपे स्थितः प्रेयसीमिदमिदं जगाद सः ॥ ३३ ॥



भूयोभूयस्तिग्मभानोर्मयूखैस्तापोत्सेकं दुःसहं प्राप्य खिन्नाः ।  
 छायादम्भादम्बु नादेयमेतद्गाहन्तेऽमी तीरजाः क्षमारुहोऽपि ॥ ३४ ॥  
 एतासां तव परिवारसुन्दरीणां सौरभ्यं श्रसितसमुद्रवं पिबन्तः ।  
 रोलम्बाः कमलवने नवावतारं वैरस्यं शशिमुखि निर्भरं भजन्ते ॥ ३५ ॥  
 आसां विहाररभसेन परिप्लवानां वामभ्रुवां स्तनतटेषु विचूर्णितोर्मिः ।  
 एषा सरित्तव विलोकनमङ्गलाय लाजानिवोत्क्षिपति सुन्दरि वारिविन्दून् ३६  
 आरादसत्रासनकूजत्पृथुकण्ठं चक्रद्वन्द्वं चञ्चुपुटन्यस्तविसाग्रम् ।  
 लक्ष्म्या लेशेनानुसरत्यत्र तवेदं गाढाश्लेषात्रोटितहारं स्तनयुग्मम् ॥ ३७ ॥  
 गतिं त्वदीयामवलोक्य मुग्धे विलज्जमाना इव राजहंसाः ।  
 संवाधमम्भो मदिरेक्षणाभिर्विहाय दूरं तरसा प्रयान्ति ॥ ३८ ॥  
 भणितानुकारचतुराणि पत्रिणां विरुतानि तीरतरुनीडशायिनाम् ।  
 समुदीरयत्यविरला कपोलयोः पुलकावलिः सुमुखि वारयोषिताम् ॥ ३९ ॥  
 तरङ्गवातेन विकीर्यमाणैरम्भःपृषद्विर्मुषितार्कतापाः ।  
 अध्यास्य वानीरनिकुञ्जगर्भं वैदर्भि कूजन्ति शकुन्तयोषाः ॥ ४० ॥  
 गगनैकदेशमयमास्थितश्चिरं स्थिरदृष्टिरम्भसि निमज्ज्य सत्वरः ।  
 तव सुभ्रु लोचनविलासतस्करं शफरं मुखेन दधदुत्थितः खगः ॥ ४१ ॥  
 इयमिह गलदङ्गरागदृश्यं करजपदं स्तनयोस्तिरोदधाना ।  
 प्रविशति पयसि स्वकण्ठ(दग्ने) प्रतरणनैपुणशालिनीव बाला ॥ ४२ ॥  
 वसुसंपदा नियतमत्र विक्रियां तमसः परोऽपि पुरुषः प्रपद्यते ।  
 अरविन्दबन्धुरपि बन्धुराङ्गि यद्वहतीव गाढमरविन्दमंशुभिः ॥ ४३ ॥  
 आपिञ्जरोभयतटा मृगलोचनानामङ्गच्युतेन घनकुङ्कुमकर्दमेन ।  
 जम्बूरसेन कनकीकृतकूलभागां जम्बूनदीमनुकरोति तरङ्गिणीयम् ॥ ४४ ॥  
 मध्ये व्योम्नः क्रीडतश्चण्डभानोर्भासा विष्वङ्मूर्च्छितेषु च्छदेषु ।  
 छायां दीर्घा मण्डलीकृत्य मूलं संरक्षन्ति क्षमारुहस्तीरजाताः ॥ ४५ ॥  
 प्रतिपदमुपदिश्यमानमार्गः क्षितितिलकः प्रतिहारपालिकाभिः ।  
 मणिमयमपहाय केलिहर्म्यं व्यहरत वारिणि भीमजासहायः ॥ ४६ ॥  
 अथ मण्डलबन्धनाभिरामं परिवव्रुः परितः प्रभुं मृगाक्ष्यः ।  
 स च मध्यगतो रराज तासां परिवेषान्तरमास्थितः शशीव ॥ ४७ ॥

श्लथांशुके वीचिविघट्टनेन वक्षोजयुग्मे परिणद्धरागम् ।

भैमी मुहुस्तोयलवामिषेकैर्न्यमीलयन्नेत्रयुगं नलस्य ॥ ४८ ॥

परस्परं कुङ्कुमवारिसेचनैर्न केवलं तन्मिथुनं शरीरयोः ।

अमोघपातैः कुसुमेपुसायकैः पुपोष रोषं(तोषं)निविडं हृदोरपि ॥ ४९ ॥

अथ भास्वति कुङ्कुमारुणामे चरमक्षमाधरचूडचुम्बिविम्बे ।

अधिरुह्य नलः प्रतीरहर्ष्यं कृतनेपथ्यविधिः पुरं प्रतस्थे ॥ ५० ॥

अतीत्य सर्वाङ्घ्रिपतीनुपेतया दिने दिने प्रौढतरानुरागया ।

अरंस्त सोऽत्यर्थमनन्यभुक्तया भुवा विदर्भेन्द्रभुवा च नैषधः ॥ ५१ ॥

आज्ञामप्रतिधातिनीमनुदिनं द्वीपेषु सप्तस्वपि

प्राज्यं राज्यमनभ्रशीतकिरणज्योत्स्नावदातं यशः ।

वैदर्भ्या सह विभ्रमं त्रिजग[ती]यूनां मदोच्छेदिनं

पश्यन्नन्तरसूयया कलुषतां भेजे कलिनैषधे ॥ ५२ ॥

पुरंदरपुरःसरेष्वपि सुरेष्वपास्यादरं

स्वयंवरमहोत्सवे तमवृणोद्यदा भीमजा ।

ततः प्रभृति निर्भरं स हि बभार तस्मिन्नुषं

परोन्नतिषु मत्सरः सहज एव पापात्मनाम् ॥ ५३ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते

निदाघवर्णनो नाम सप्तमः सर्गः ।

अष्टमः सर्गः ।

सहस्राक्षमुखैर्देवैर्निषिद्धोऽपि सहस्रधा ।

पुपोष नैषधे रोषं कलिः कलुषिताशयः ॥ १ ॥

अथ तस्यापकाराय निकारं हृदि चिन्तयन् ।

समाधिव्याजमास्थाय किञ्चिन्मीलितलोचनः ॥ २ ॥

दग्धस्थाणुरिव श्यामः कृष्णाजिनपरिच्छदः ।

प्राप्तः शरीरसंबन्धं साक्षादिव तमोगुणः ॥ ३ ॥

ज्वालाः क्रोधानलस्येव हृदयान्निर्गता बहिः ।

पद्मकिंजल्कपिङ्गाभाः शिरसा धारयज्जटाः ॥ ४ ॥



सहायं द्वापरं कृत्वा कलिस्तापसवेषधृक् ।  
 आतरं निषधेन्द्रस्य प्रपेदे पुष्करं नृपम् ॥ ५ ॥ ( कालापकम् )  
 इ्येष सफलां कर्तुं स तेनैव निजां रुषम् ।  
 आमयो वैरबन्धश्च कुलजः किल दारुणः ॥ ६ ॥  
 यथाविधि तमभ्यर्च्य पुष्करश्छद्मतापसम् ।  
 निषण्णमासने वाक्यं विनयादिदमब्रवीत् ॥ ७ ॥  
 अवैमि पूतमात्मानं दर्शनानुग्रहात्तव ।  
 न खल्वक्षीणपापानां त्वादृशैः सह संगतिः ॥ ८ ॥  
 भगवन्कृतकृत्योऽस्मि त्वत्पादपरिचर्यया ।  
 तथापि श्रेयसे किञ्चिन्नियोगं प्रार्थयामि ते ॥ ९ ॥  
 भूयः प्रणम्य शिरसा रचिताञ्जलिवन्धनः ।  
 स मुनेः पुरतस्तस्थौ विनयो मूर्तिमानिव ॥ १० ॥  
 दन्तांशुच्छद्मनान्तःस्थं हर्षमुन्मीलयन्निव ।  
 पुनः प्रत्यमिनन्द्यैनमाशिषेदमुदाहरत् ॥ ११ ॥  
 इमां विश्वंभरां देवीं चतुरम्भोधिमेखलाम् ।  
 अनन्यशासनं शाधि मत्प्रसादेन मा चिरम् ॥ १२ ॥  
 तव सिंहासनस्थस्य पादपीठं दिने दिने ।  
 नीराजयन्तु राजानश्चूडामणिमरीचिभिः ॥ १३ ॥  
 अधमर्णमिवावर्णस्तावद्दूषयतीव माम् ।  
 त्वद्भक्तेः सदृशीं लक्ष्मीं यावन्नावर्जयामि ताम् ॥ १४ ॥  
 किं तु दोर्दण्डदर्पेण निर्जित्य पृथिवीभुजः ।  
 मुनक्ति पृथिवीं कृत्स्नामेक एवाद्य नैषधः ॥ १५ ॥  
 नक्षत्राणीव तिग्मांशोः क्षत्राण्येतस्य तेजसा ।  
 अन्तरेण रणारम्भं निश्चिनुष्वात्मवैभवम् ॥ १६ ॥  
 निर्जित्य मदुपायेन निरपायेन नैषधम् ।  
 दुरासदां समासाद्य श्रियं श्रेयान्कुले भव ॥ १७ ॥  
 पुरा पुरारिमाराध्य प्रसादाभिमुखं ततः ।  
 विद्याऽक्षहृदयं नाम मया लब्धा गृहाण ताम् ॥ १८ ॥

तदक्षहृदयं नाम विद्धि संपादनं श्रियः ।  
 विदित्वैतेन दीव्यन्तः संसेव्यन्ते स्वयं श्रिया ॥ १९ ॥  
 मादृशानां प्रसादस्य नास्ति पुष्कर दुस्तरम् ।  
 तथापि पौरुषं किञ्चिद्राजलक्ष्मीरपेक्षते ॥ २० ॥  
 इत्युदीर्याभवन्मौनी मुनिवेषाश्रितः कलिः ।  
 पुष्करस्तु प्रणम्यैनमिदमूचे कृताञ्जलिः ॥ २१ ॥  
 भगवन्भागधेयानि फलबन्धोन्मुखानि मे ।  
 तवेदृशस्तपोराशेः प्रसादो यदभून्मयि ॥ २२ ॥  
 यन्मे स्फुरति कार्येऽस्मिन्स्तदार्येणावधार्यताम् ।  
 नापैति सहसा बुद्धिर्गहना नीतिवर्त्मनः ॥ २३ ॥  
 क्षमं नाक्षविनोदेन निषधेन्द्रस्य वञ्चनम् ।  
 मृणालेन मदान्धस्य सिन्धुरस्येव बन्धनम् ॥ २४ ॥  
 धुरि च्छागो महोक्षस्य बालिशेन नियोजितः ।  
 नैव क्षमेत तां वोढुं केवलं क्षीयते स्वयम् ॥ २५ ॥  
 फणीन्द्रस्य फणारत्नं मांसमास्यस्थितं हरेः ।  
 साम्राज्यं निषधेन्द्रस्य को जिहीर्षति कैतवात् ॥ २६ ॥  
 मादृशः कैतवेनापि नैषधं यदि जेष्यति ।  
 तदात्येष्यति दर्पेण मृगेन्द्रं मृगवञ्चकः ॥ २७ ॥  
 माद्यन्तः पक्षलाभेन संप्राप्य पदमुन्नतम् ।  
 क्षुद्राः क्षिप्रं विनश्यन्ति प्रावृषीव पिपीलिकाः ॥ २८ ॥  
 साहसे वर्तमानस्य विपदः स्युः पदे पदे ।  
 सदृशं चेष्टमानस्य स्वयं लक्ष्मीः प्रसीदति ॥ २९ ॥  
 समारमेत यो वैरं वैरशून्ये बलीयसि ।  
 सुखसुप्तं स पारीन्द्रं पादाघातैः प्रबोधयेत् ॥ ३० ॥  
 सिद्धिर्दैवपराधीना कर्मणां तत्र कः प्रभुः ।  
 पश्यन्नप्यसतां मार्गं पुरुषस्त्वेति वाच्यताम् ॥ ३१ ॥  
 इति निष्पौरुषोन्मेषं प्रेक्षमाणः स पुष्करम् ।  
 कलिः कलितसंरोधः प्रत्यवोचदिदं वचः ॥ ३२ ॥



नीतश्चक्षुष्मतां याति दृष्ट्यन्धः सरणिं सताम् ।  
 नीयमानोऽपि बुद्ध्यन्धः संमुह्यति पदे पदे ॥ ३३ ॥  
 साध्या श्रीः साधनं क्रीडा सिद्धयै च प्रतिभूरहम् ।  
 तथापि तव कातर्यमाश्चर्यं वितनोति मे ॥ ३४ ॥  
 राजन्यापसदाः केचिद्भवन्ति युधि भीरवः ।  
 स्वयं प्राप्तां श्रियं भोक्तुं भीरुरेको भवान्मुवि ॥ ३५ ॥  
 इत्थमुत्साहशून्येऽपि श्रीस्त्वयि प्रणयोन्मुखी ।  
 वर्धूर्वद्भानुरागेव क्लीवे यास्यति हास्यताम् ॥ ३६ ॥  
 अपि तेजस्विनां तेजो वर्धते नोद्यमं विना ।  
 आरूढस्योदयं शैलं रवेः प्रसरति प्रभा ॥ ३७ ॥  
 स्त्रीकारे मत्प्रसादस्य दुर्लभस्य जगत्रये ।  
 कुतर्कैर्मत्सरीभूय मौर्ख्यमाविष्कृतं त्वया ॥ ३८ ॥  
 मम तोषश्च रोषश्च संकल्पे कल्पभूरुहः ।  
 सद्य एव फलं धत्ते न कालं क्षेप्तुमीश्वरः ॥ ३९ ॥  
 अदश्चराचरं विश्वं विनिवर्तयितुं क्षमाम् ।  
 विद्धि मां देवतां कांचिन्नाहं साधारणो मुनिः ॥ ४० ॥  
 रत्नानामिव पाथोर्धिं गुणानामाकरं परम् ।  
 अपथे नैषधं नेतुं मद्विना कस्य साहसम् ॥ ४१ ॥  
 धीराः कीरा इवाम्नायं शृण्वन्ति च पठन्ति च ।  
 संमुह्यन्ति मया क्लिष्टास्तदादिष्टानुवर्तने ॥ ४२ ॥  
 शृण्वन्तोऽपि न शृण्वन्ति हितमुक्तं हितैषिभिः ।  
 पश्यन्तोऽपि न पश्यन्ति मयाविष्टाः स्थितिं सताम् ॥ ४३ ॥  
 अहं हृदयमाविश्य निषधानामधीशितुः ।  
 तथा संमोहयिष्यामि यथा स्यात्त्वद्भ्रंशवदः ॥ ४४ ॥  
 महान्तोऽपि पराधीनाः श्रेयसः स्युः पराब्जुखाः ।  
 आलानं स्वस्य बन्धाय स्वयमर्पयति द्विपः ॥ ४५ ॥  
 तवामिशरणौत्सुक्यात्प्रहिता विजयश्रिया ।  
 दूतिकेवाक्षशारीयं चरिष्यति गृहे गृहे ॥ ४६ ॥

निरुद्धा ताडिताप्येषा तावद्भवति न स्थिरा ।  
 सा त्वदीयं करं प्राप्य यावन्नायाति निर्वृतिम् ॥ ४७ ॥  
 सुहृन्मे द्वापरो नाम कृशानोरिव मारुतः ।  
 अक्षानेतानधिष्ठाय श्रेयस्ते साधयिष्यति ॥ ४८ ॥  
 इति व्याहृत्य सहसा रूपं कलिरदर्शयत् ।  
 असंस्पृष्टमहीपृष्ठो निरुन्मेषनिमेषदृक् ॥ ४९ ॥  
 तं प्रणम्य कलिं साक्षादक्षांश्चादाय पुष्करः ।  
 प्रतस्थे निषधेन्द्रस्य मन्दिरं देवनोत्सुकः ॥ ५० ॥  
 लुठतां पादयोर्मूले निर्जितानां महीभुजाम् ।  
 उपदाः प्रतिगृह्णन्तं दृगन्तश्चेपलीलया ॥ ५१ ॥  
 वन्दिभिर्गीयमानासु निजक्रीर्तिप्रशस्तिषु ।  
 किञ्चिन्मीलितपक्ष्मालिं नम्रीकृतमुखाम्बुजम् ॥ ५२ ॥  
 परस्परं जिगीषद्भिर्विद्वद्भिर्वादकेलिषु ।  
 संदेहग्रन्थिभेदाय प्रार्थितावसरं मुहुः ॥ ५३ ॥  
 युधि प्रत्यर्थिवीराणां प्रापितानां सुरालयम् ।  
 सचिवैरुपनीतेषु सुतेषु सदयेक्षणम् ॥ ५४ ॥  
 विध्वस्तविविधाबाधैः पौरैर्जानपदैरपि ।  
 उपश्लोक्तचारित्रं त्रिदशैरिव वासवम् ॥ ५५ ॥  
 सेवावसरमासाद्य दौवारिकनिवेदितः ।  
 अध्यासीनं सभासद्व नलं प्रैक्षत पुष्करः ॥ ५६ ॥ (कुलकम्)  
 स्मरतोऽपि कलेराज्ञां प्रसादक्रोधगर्भिताम् ।  
 आतन्नतोऽपि निवृत्तिं पुष्करस्य समुद्यमः ॥ ५७ ॥  
 अपि प्राप्योन्नतिं दूरादभ्याशे निषधेशितुः ।  
 तरङ्ग इव पाथोधेर्वलोद्देशे व्यशीर्यत ॥ ५८ ॥  
 प्रणम्य चरणौ मूर्ध्ना निषधेन्द्रस्य पुष्करः ।  
 उपाहरत्तु पाणिभ्यां सारीं रत्नविनिर्मिताम् ॥ ५९ ॥  
 दृष्टिर्निषधराजस्य रत्नसारीमवाप्य ताम् ।  
 वागुरामिव सारङ्गी चलितुं नाभवत्प्रभुः ॥ ६० ॥



इदमन्तरमासाद्य कलिराविश्य नैषधम् ।  
 निन्ये विधेयतां सद्यः सादीवारुह्य वाजिनम् ॥ ६१ ॥  
 कलिनात्मनिविष्टेन निरस्तविनयाङ्कुशः ।  
 अपथे गन्तुमारमे मदेनेव करी नलः ॥ ६२ ॥  
 वार्षिकेणाम्बुपूरेण कासार इव नैषधः ।  
 संदूषिताशयस्तेन प्रसादं सहजं जहौ ॥ ६३ ॥  
 प्रभामिव सहस्रांशोश्चरमः पृथिवीश्वरः ।  
 निश्चकर्ष कलिस्तस्य बुद्धिं नैसर्गिकीमपि ॥ ६४ ॥  
 अथ व्यापार्य कार्येषु सचिवानुचितान्नलः ।  
 देवनायोद्यमं चक्रे पुष्करेण समं रहः ॥ ६५ ॥  
 पारं यान्तीव नौरवाक्कीरं प्रति नभस्वता ।  
 कलिना पुष्करं निन्ये जयश्रीनैषधोन्मुखी ॥ ६६ ॥  
 भैमी च देहयष्टिश्च शून्या भूषणसंपदा ।  
 द्वे परं समशिष्येतां निषधेन्द्रस्य दीव्यतः ॥ ६७ ॥  
 करेणुरिव बद्धैव वारिगर्भे मृशाकुला ।  
 हृतो द्यूतेन राजर्षिर्निवासं पुष्करेऽकरोत् ॥ ६८ ॥  
 दोर्दण्डलीलया लक्ष्मीं प्रत्याहर्तुमपि क्षमः ।  
 नैषधः समयाकाङ्क्षी न चक्रे विक्रमोदयम् ॥ ६९ ॥  
 पुष्करेण जितामूर्वीं स्रजं मूर्ध्निश्च्युतामिव ।  
 पञ्चामपि न संस्पृष्टमुत्सेहे निषधेश्वरः ॥ ७० ॥  
 भुवं पुष्करसात्कृत्वा प्रतस्थे काननं नलः ।  
 न रज्यति मनः प्रायः सतां परपरिग्रहे ॥ ७१ ॥  
 अद्य निश्चीयतेऽस्माभिर्व्रीडाशून्यं विधेर्मनः ।  
 यदेष निषधेन्द्रस्य पदेऽर्पयति पुष्करम् ॥ ७२ ॥  
 गुणानां स्पृहणीयत्वं भजतेऽद्य विपर्ययम् ।  
 यदस्यैते समेत्यापि न स्थिरां कुर्वते श्रियम् ॥ ७३ ॥  
 योषित्प्रोषितनाथेव जीवनं वोज्झिता तनुः ।  
 तैस्तैरङ्गैः समग्रापि नगरी नाद्य शोभते ॥ ७४ ॥

नितरामापतच्चेनः कष्टं द्राघीयसायुषा ।  
 यदद्य निषधेन्द्रस्य विरहोऽपि सहिष्यते ॥ ७५ ॥  
 समभ्युन्नतदण्डेऽपि न्यस्यन्ती पुष्करे पदम् ।  
 धरित्री सह तेनैव भृशं भङ्गमुपैष्यति ॥ ७६ ॥  
 प्रत्यग्रा मालतीमाला शुनः कण्ठ इवार्पिता ।  
 श्रीरियं निषधेन्द्रस्य पुष्करे शोच्यतां गता ॥ ७७ ॥  
 नलस्य निर्जितारातेर्युधि द्यूते पराजयः ।  
 जनस्य लङ्घिताम्भोधेर्गोष्पदे मज्जनोपमः ॥ ७८ ॥  
 यस्य बाहुतरुच्छायां जगदाश्रित्य जीवति ।  
 स कथं श्रयतु च्छायां कानने कस्यचित्तरोः ॥ ७९ ॥  
 मृगतृणमपि मृगं नस्तत्र तत्र वनान्तरे ।  
 अमणं यत्र यत्रास्य सुलभं स्यादुपासनम् ॥ ८० ॥  
 इत्थं वाचः सचिवनिवहैर्विक्रवैरुच्यमानाः  
 श्रावंश्रावं सह दयितया निर्गतः सौधमध्यात् ।  
 पौरस्त्रीणां नयनगलितैर्निर्भरं वाष्पवारां  
 धारासारैः शमितरजसं राजमार्गं स भेजे ॥ ८१ ॥  
 इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये  
 नलचरिते निषधेन्द्रवनगमनं नामाष्टमः सर्गः ।

नवमः सर्गः ।

ततः समृद्धश्रियमप्यपास्य वनं प्रयास्यन्न शुचं स लेभे ।  
 दैवादुपेतास्त्रविशेषवृत्ति सतां हि संपत्सु विपत्सु चेतः ॥ १ ॥  
 तथोन्नतां स्वां पदवीं विहाय वनप्रवेशाय निवद्धरागम् ।  
 दिनस्य लक्ष्मीरिव तिग्मभानुं विदर्भजा नैषधमन्वयासीत् ॥ २ ॥  
 अमुञ्चतां तौ मणिभूषणानि नैसर्गिकी श्रीस्तु न तौ मुमोच ।  
 नोपाधिमन्विच्छति यस्तु बाह्यं प्रेम्णां स एव प्रथिमा समग्रः ॥ ३ ॥  
 निवार्यमाणोऽप्यनुजीविलोकः सिषेविषुः प्रागिव तं प्रपदे ।  
 गुणातिरेकेण वशीकृतानां विपर्ययं याति न जातु चेतः ॥ ४ ॥



राजोचितं वेषमपास्य कृत्स्नमादित्समानौ वनवासयोग्यम् ।  
 तौ दंपती वीक्षितुमक्षमेव दृष्टिर्जनस्याश्रुभिरावृतासीत् ॥ ५ ॥  
 नीराज्यते यद्विकचांशुपूरैः किरीटरत्नैर्नमतां नृपाणाम् ।  
 रथ्यारजोभिः परुषीकृतं तत्तवाङ्घ्रियुग्मं तनुते शुचं नः ॥ ६ ॥  
 अद्य प्रसादः कुलदेवतानां विपर्ययं कस्य कृते प्रयाति ।  
 स्पृशन्ति मोघत्वमलब्धपूर्वमाशंसितान्यद्य कथं द्विजानाम् ॥ ७ ॥  
 मनीषिणां दैवविदां वचःसु विपद्यसे संप्रति संप्रतीतः ।  
 विलक्षतां विभ्रति लक्षितानि शुभाशुभानामपि लक्षणानि ॥ ८ ॥  
 पुण्यक्रियाणां परिणामभाञ्जि फलानि नो काङ्क्षति कोऽद्य हर्तुम् ।  
 अनन्यभाजोऽपि जनानपास्य त्वं नाथ येनाद्य वनं प्रयासि ॥ ९ ॥  
 त्वत्पाणिना पालनलालनानामन्तः सरन्तः परिहीनदानाः ।  
 विषादमेते विनिवेदयन्ति विघूर्णमानैर्नयनैर्गजेन्द्राः ॥ १० ॥  
 उदीर्णकर्णाः परिमुक्तशष्पाः क्षितिं खुराग्रेण मुहुर्लिखन्तः ।  
 प्रत्याह्वयन्तीव वनं प्रयान्तं हेषास्वनैस्त्वां निषधेन्द्र वाहाः ॥ ११ ॥  
 प्रतिष्ठमानं वनवासहेतोस्त्वां वीक्षितुं पौरजनैः समेतैः ।  
 आकीर्यमाणाप्यभितः पुरीयं शून्येव नाथ प्रतिभासते नः ॥ १२ ॥  
 कथं त्वमप्यस्य निसर्गजातं वात्सल्यमस्मासु निराकरोषि ।  
 अस्मानिहोत्सृज्य वनं प्रयान्तमन्वेषि यन्निष्करुणं नरेन्द्रम् ॥ १३ ॥  
 तथा तथा कुण्ठय कण्टकानामग्राणि तीक्ष्णानि वनस्थलि त्वम् ।  
 त्वयि भ्रमन्तीं निषधेन्द्रपत्नीं यथा यथा न व्यथयन्ति तानि ॥ १४ ॥  
 नूनं पुनः पास्यसि नाथ नस्त्वं न हीयतेऽद्यापि हि तेऽनुभावः ।  
 प्रायोऽशुमानस्तमुदेति भूयः क्षीणोऽपि वृद्धिं लभते सुधांशुः ॥ १५ ॥  
 इत्थं गिरः पौरजनैः समेतैर्वाष्पोद्गमव्याकुलमुच्यमानाः ।  
 यथाभितापाय तयोर्वभूवुरभूत्तथा नाध्वपरिश्रमोऽपि ॥ १६ ॥  
 आश्वास्य सम्यग्वचनैरुदारैरुदग्रशोकान्विनिवर्त्य पौरान् ।  
 स प्रान्तरं प्राप समं महिष्या रविश्च मध्यं नभसः प्रपेदे ॥ १७ ॥  
 रवेः करैस्तापजुषां जनानां तापापनोदाय न मेऽस्ति शक्तिः ।  
 इतीव लज्जाविधुरा तरूणां छाया भृशं संकुचिता बभूव ॥ १८ ॥

अन्तःपुरस्था निषधेन्द्रपत्नी न प्रागियं मां सकृदप्यपश्यत् ।  
 इतीव जातानुशयो विवस्वान्भैमीं ववाधेऽभ्यधिकं मयूखैः ॥ १९ ॥  
 यतो यतश्चण्डरुचिर्मयूखैस्तताप गात्राणि नरेश्वरस्य ।  
 ततस्ततः खेदवशंवदापि चकार भैमी करमातपत्रम् ॥ २० ॥  
 उन्मीलयन्तीषु निसर्गरागं विदर्भजायाश्चरणाङ्गुलीषु ।  
 पथि प्रमृष्टापि भृशं रजोभिरलक्तकश्रीः पुनराविरासीत् ॥ २१ ॥  
 ततो रवेरातपसंभृतैस्तौ धर्मोदविन्दुस्तवकैश्चिताङ्गौ ।  
 परस्परं वीक्ष्य निकामखिन्नौ निषेदतुः कापि निकुञ्जगर्भे ॥ २२ ॥  
 स तत्र भैमीमतिमात्रखिन्नां प्रकामदुर्गामटवीं च वीक्ष्य ।  
 तां प्रापयिष्यन्नगरीं विदर्भामिदं वभाषे वचनं नरेन्द्रः ॥ २३ ॥  
 शरीरयष्टिर्भवती च नूनमालम्बनं मे हतजीवितस्य ।  
 तयोस्तु दुःखानुभवाय योग्या पूर्वेव शातोदरि न द्वितीया ॥ २४ ॥  
 उपस्थिता दुःखपरम्परा मां चिरेण सेवावसरं निरूप्य ।  
 अद्यापि चेन्मामनुवर्तसे त्वं बाधिष्यते रोषवतीव सा त्वाम् ॥ २५ ॥  
 वैदर्भिं दूर्वाङ्कुरदुर्गमासु पद्भ्यां भ्रमन्ती विपिनस्थलीषु ।  
 त्वं मा कृथाः काननदेवतानां बाष्पाम्बुमोक्षे प्रथमोपदेशम् ॥ २६ ॥  
 कृतं श्रिया साधु मयानुविष्टा यन्मां परित्यज्य तदैव याता ।  
 वने वने मामनुवर्तमाना त्वं खिद्यसे सुन्दरि कस्य हेतोः ॥ २७ ॥  
 जातासि वैदर्भिं तदैव शोच्या यदावृणोर्मां त्रिदशानपास्य ।  
 कल्पद्रुमेभ्यो विमुखी लतेव समाश्रिता तीरतरुन्मलवन्त्याः ॥ २८ ॥  
 वपुस्तवेदं वनवासकष्टैः शिरीषपुष्पं च रवेर्मयूखैः ।  
 भृशं परिक्लेशयतो विधातुरलक्षि चेतः करुणादरिद्रम् ॥ २९ ॥  
 तनुस्तवेयं रुचिरा विधातुः स्त्रीसृष्टिशिल्पं सफलिकरोतु ।  
 इत्थं पुनः क्लेशविशेषयोगाच्चिरार्जितं तस्य यशः क्षिणोति ॥ ३० ॥  
 चित्रार्पितेभ्योऽपि विभेषि पूर्वं वनेचरेभ्यो दमयन्ति येभ्यः ।  
 तैरेव सार्धं विहरिष्यसि त्वं कथं पुलिन्दीव वनस्थलीषु ॥ ३१ ॥  
 सोपानपङ्क्तिष्वपि खेदिनी या मदंसविन्यस्तभुजं प्रयासि ।  
 सा त्वं कथं मार्गरुधां गिरीणामुलङ्घनायोद्यममातनोषि ॥ ३२ ॥



कुतूहलादङ्गनमलिकानामुच्छिद्य पुष्पाण्यपि खिद्यते यः ।  
 फलं च मूलं च वनेषु हर्तुं स एव पाणिः क्षमतां कथं ते ॥ ३३ ॥  
 वनस्थलीयं मृगयाविहारे सहस्रकृत्वः परिशीलिता मे ।  
 निरूपितं यन्न मया पुरासीन्नद्येकमप्यत्र पदं तदस्ति ॥ ३४ ॥  
 पुरश्चकोराक्षि विलोकय त्वं य एष दीर्घः सरलश्च पन्थाः ।  
 सिप्रातरङ्गैः परिरभ्यमाणां पुण्यामवन्तीमयमभ्युपैति ॥ ३५ ॥  
 तस्यां महाकालकृतास्पदस्य देहार्घतां शूलभृतः प्रपन्नाम् ।  
 आराध्य गौरीं ब्रज दक्षिणाशां दिदृक्षसे चेद्विरिमृक्षवन्तम् ॥ ३६ ॥  
 खर्वीकृतं कुम्भसमुद्भवेन विलङ्घ्य रेवाप्रभवं नगेन्द्रम् ।  
 विगाह्य वैदर्भिं पयः पयोण्यास्त्वमुष्णमध्वश्रमजं जहीहि ॥ ३७ ॥  
 ततः प्रिये नातिदवीयसीषु कचित्कचित्काननगर्भितासु ।  
 स्थलीषु नेत्रातिथितां नयस्व खुराग्रचिह्नानि तुरंगमाणाम् ॥ ३८ ॥  
 विषाणिनश्छिन्नविषाणकोणाः शिखण्डिनः खण्डितपुच्छभागाः ।  
 गोत्रे वराहाः कलितव्रणाश्च यास्यन्ति ते लोचनगोचरत्वम् ॥ ३९ ॥  
 भित्त्वापि सत्त्वान्यविमुच्य वेगं स्कन्धे निमग्नानवनीरुहाणाम् ।  
 शिलीमुखान्काञ्चनचित्रपुङ्गवान्वीक्षस्व मुग्धे मुखमुन्नमय्य ॥ ४० ॥  
 पुङ्खेषु तेषां कनकद्रवेण न्यस्ताक्षरं नाम तवाग्रजस्य ।  
 निवर्तयन्ती वरवर्णिनि त्वं नेदीयसीं विद्धि पुरीं विदर्भाम् ॥ ४१ ॥  
 ततस्तनूकृत्य मनोमितापं पुरीं प्रयान्त्याः कतिचित्पदानि ।  
 अभ्यर्णमायास्यति कर्णयोस्ते मञ्जीरशिञ्जामधुरो निनादः ॥ ४२ ॥  
 जिज्ञासमाना प्रभवं तदीयं व्यापारयन्ती नयने समन्तात् ।  
 खच्छन्दकूजत्कलहंसमालां सरिद्वरां द्रक्ष्यसि सुभ्रु तापीम् ॥ ४३ ॥  
 तस्याश्च तीरादविदूर एव तपस्विनामाश्रमसंनिवेशाः ।  
 संपर्कमासाद्य परस्परं ये स्वं पावनत्वं परिवर्धयन्ति ॥ ४४ ॥  
 तानभ्युपेत्य प्रयता प्रयत्नात्तपोधनानां प्रणिपत्य पादान् ।  
 प्रत्यर्चिता तैः कतिचिद्दिनानि चिरं पथःक्लान्तिमपाकुरुष्व ॥ ४५ ॥  
 त्वां वीक्ष्य वैदर्भिं विशुद्धवृत्तां तपस्विनस्ते करुणोपपन्नाः ।  
 संप्रापयिष्यन्ति पुरीं विदर्भा दोभ्यां पितुस्ते परिरक्ष्यमाणाम् ॥ ४६ ॥

अहं तु तीर्थेषु विशुद्धदेहः प्रसाद्य दैवं विपरीतवृत्ति ।  
 कालान्तरे नातिविलम्बभाजि भूयः प्रपत्स्ये भवतीं श्रियं च ॥ ४७ ॥  
 तैस्तैर्गुणैः संवरणाधृतेन त्वत्प्रेमसूत्रेण विकृष्यमाणम् ।  
 दूरस्थितस्यापि विधेर्वेशान्मे मनस्तु मुग्धाक्षि न मोक्षयति त्वाम् ॥ ४८ ॥  
 इत्थं नरेन्द्रस्य गिरो निशम्य निजाङ्घ्रिमूले विनिवेशिताक्षी ।  
 बाष्पाश्रुभिः क्लिन्नकपोलपाली विदर्भजा प्राञ्जलिरित्यवादीत् ॥ ४९ ॥  
 धिगस्तु मां वेत्सि नरेन्द्र यस्यास्त्वत्तोऽपि गाढं प्रणयं शरीरे ।  
 इत्थं नु चेदिच्छसि कस्य हेतोर्गृहेषु भीमस्य निवासनं मे ॥ ५० ॥  
 अयि त्वदाज्ञापरिमोक्षजन्मा धुनोतु मामेष नवाषवादः ।  
 एकाकिनः काननमाश्रितस्य नाराधनं ते परिमोक्तुमीशे ॥ ५१ ॥  
 पुरार्जितानां वत दुष्कृतानां सुदुष्करं नाम न किञ्चिदस्ति ।  
 वक्ता त्वमासीर्वचसां यदेषामाकर्णयन्ती हतजीविताहम् ॥ ५२ ॥  
 इति ब्रुवाणैव नरेन्द्रपत्नी विलससंज्ञा निपपात भूमौ ।  
 ततो गिरः शुश्रुविरे समन्तात्कृपावतीनां वनदेवतानाम् ॥ ५३ ॥  
 नूनं जनः स्वां मतिमुज्जहाति क्लेशातिभारैरपि प्रीड्यमानः ।  
 वसन्वनान्तेषु यतस्त्वमीश भैमीवियोगे कृतसाहसोऽसि ॥ ५४ ॥  
 नव्यो नृपश्रीपरिमोगभङ्गस्ततोऽप्यसह्यो वनवासखेदः ।  
 तत्रापि चेद्वां भविता वियोगः सोऽयं क्षते क्षाररजोनिपातः ॥ ५५ ॥  
 त्वया विना नैषध भीमजेयं कथं प्रपद्येत पुरीं विदर्भाम् ।  
 न चन्द्रिका चन्द्रमसं विहाय विहायसि द्योतितुमुत्सहेत ॥ ५६ ॥  
 स्वदेहयष्टेरुपलालनार्थं कथं नु संत्यक्षयति भीमजा त्वाम् ।  
 को नाम शुक्तेः परिरक्षणाय चिन्तामणिं पादगतं जहाति ॥ ५७ ॥  
 विपद्गतं त्वामपहाय भैमी कथं विदर्भा पुरमभ्युपैतु ।  
 कौसारमुत्सृज्य निदाघतप्तं छायां तरोः किं शफरी प्रयाति ॥ ५८ ॥  
 त्वया नराधीश निराकृतापि न मुञ्चतीयं चरणान्तिकं ते ।  
 श्रीखण्डभूमीधरमन्तरेण क दृश्यतेऽन्यत्र पटीरवल्ली ॥ ५९ ॥



तदेषु मासद्वचनेषु राजन्नादरो भूत्सविधेऽस्त्वयं ते ।  
 विलोकनेनापि परस्परस्य शोकोर्मयो वा मसृणीभवन्तु ॥ ६० ॥  
 ततो नलः स्वांशुकपल्लवेन संवीज्य बाष्पाम्बुतरङ्गिताक्षः ।  
 क्रमेण संज्ञामुपजग्मुषीं तामारोपयन्नङ्क इदं वभाषे ॥ ६१ ॥  
 असह्यमप्यत्र मया यदुक्तं त्वं विद्धि वैदर्भिं न मे तदागः ।  
 इयं तव क्लेशपरम्परैव व्यधत्त मौख्यमिदं मैदीयम् ॥ ६२ ॥  
 जहासि चेन्नाभिनिवेशमित्थं प्रतिश्रुतं चण्डि तदीप्सितं ते ।  
 स्वप्नेऽपि नावाभवितुं प्रभुर्मे भीरु त्वदिच्छापरिपन्थिभावः ॥ ६३ ॥  
 कुलानुरागिण्यपि राज्यलक्ष्मीर्निष्कासिता निष्करुणेन येन ।  
 शठः कथं नाम विधिः स एव मैदन्तिकस्थां विसहिष्यते त्वाम् ॥ ६४ ॥  
 तथापि निर्वन्धवती यदि त्वं मनोरथस्ते सफलस्तदास्तु ।  
 अकाण्डचण्डानलनिर्विशेषाः प्रत्यर्थिनः स्युर्यदि नान्तरायाः ॥ ६५ ॥  
 इत्थं नलस्तामनुशास्य बालामस्ताचलं याति दिनाधिनाथे ।  
 आसाद्य शीतं गिरिनिर्झराम्बु दिनान्तसंध्यां विधिवद्व्यधत्त ॥ ६६ ॥  
 गुञ्जास्रजः कण्ठतटीजुषोऽपि संगोपयन्ती शबराङ्गनानाम् ।  
 विजृम्भयन्ती पिशिताशनानामस्रभ्रमं वारिषु निर्मलेषु ॥ ६७ ॥  
 निकृन्ततीवोन्मदसारसानां शिरांसि कासारतटाश्रितानाम् ।  
 विचूर्णयन्तीव शुकावलीनां चञ्चुः कुलायद्रुमसंमुखीनाम् ॥ ६८ ॥  
 शृङ्गारयन्तीव मतङ्गजानां मुखानि सिन्दूररजोभरेण ।  
 पाण्डुच्छदानामिव पल्लवौघमुल्लासयन्तीव महीरुहाणाम् ॥ ६९ ॥  
 प्रसूयमानेव जपाप्रसूनैः संवर्धमानेव मुखैः कपीनाम् ।  
 बालप्रवालप्रतिमल्लरोचिर्दिनान्तसंध्या जगतीमरुद्ध ॥ ७० ॥ (कालापकम्)

कुञ्जेभ्यः शतशो निपत्य पृषतैराच्छन्नमुर्वीतलं

संध्यासु प्रसृतारुणाभ्रमुडुभिः किर्मीरितं व्योम च ।

काले तत्र दिनक्षपाविरहिते तुल्यामवस्थां गतं

वैदर्भ्या सह नेत्रयोर्विषयतां निन्ये विशामीश्वरः ॥ ७१ ॥

अथ समजनि संध्या भिद्यमाना तमिस्रैर्दरपरिणतजम्बूराजिनीलारुणश्रीः ।  
 अविरलमुदयद्विस्तारकाचक्रवालैः सपदि गगनलक्ष्मीश्चित्रितेवोल्लास ॥७२॥

इति श्रीसांधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये  
 नलचरिते वनपरिभ्रमणं नाम नवमः सर्गः ।

दशमः सर्गः ।

अत्रान्तरे घनतमालनिकुञ्जलीनैर्निष्पीड्यमानमवलोक्य नभस्तमोभिः ।  
 प्राग्वासनावशतया वनवासखेदं विस्मृत्य संभ्रमवतीदमुवाच भैमी ॥ १ ॥  
 सख्यः कथं कथमहो शशिदीर्घिकाभिर्निःसारयन्ति मम केलिनिकेतनानि ।  
 प्रतानि कोकिलकदम्बमलीमसानि लुम्पन्तु लोचनपथं परितस्तमांसि ॥ २ ॥  
 संपादयन्त्वगुरुधूपपरम्पराभिः क्रीडागृहाण्यसितकाण्डपटावृतानि ।  
 किं चाम्बरे मणिमयाभरणांशुजालैरुज्जृम्भितैर्विरचयन्तु वितानलक्ष्मीम् ॥ ३ ॥  
 आच्छादयन्तु रजसा घनसारजेन केलीसरः परिसरं रमसा वयस्याः ।  
 आस्मिन्मविध्यति यथा शिशिरावदातैश्चन्द्रांशुभिः परिचयः पुनरुच्यमानः ॥४॥  
 सिञ्चन्तु चन्दनरसैरनुधूपवासं रङ्गाङ्गनानि परितः परिचारयोषाः ।  
 संगीतमङ्गलविधेरवतारणाय सज्जीभवन्तु तरसा निपुणास्तरुण्यः ॥ ५ ॥  
 इत्थं दिनान्तविधिषु त्वरितां विलोक्य प्रासादभाजमिव तत्र नरेन्द्रपत्नीम् ।  
 अर्चिर्मिषात्तत इतः स्फुरदोषधीनां शोकानलं वनभुवः प्रथयांबभूवुः ॥ ६ ॥  
 इन्दुस्ततोऽन्धतमसाम्बुनिधौ निमग्नं विष्वक्करैः प्रसृमरैर्जगदुज्जहार ।  
 भैम्यास्तथा भ्रममुदीर्णमपाचिकीर्षुस्तां नैषधश्च गिरमित्थमुदाजहार ॥ ७ ॥  
 नैसर्गिकं मनसि भैमि निधेहि धैर्यमित्थं प्रलापविधुरा पुनरेव मा भूः ।  
 आरोपितं श्रुतिपथे विपदाकुलानां मर्माणि कृन्तति सुखं हि पुरानुभूतम् ॥ ८ ॥  
 आमोदसंपदिव चन्दनपादपस्य शाखाकरैर्दिनकृतः परिपीतसारम् ।  
 त्वां देवि दुःखनिवहैरमितप्यमानां नाद्यापि मुञ्चति कथं ननु वासनेयम् ॥ ९ ॥  
 अन्तर्दधत्स्फुरदसारकुरङ्गलक्ष्म विम्बं विधोः स्फुरति वारिणि निक्षेरेऽस्मिन् ।  
 मध्ये निवेशितकुरङ्गमदाम्बु मुग्धे ज्योतीरसाश्मरचितं ननु भाजनं ते ॥१०॥  
 श्वेतीकृता सितरुचः किरणैरदूरे संहस्यते शिखरिणः शिखरस्थलीयम् ।  
 सायंतनैर्विचकिलैः परितः प्रकीर्णा नैषा प्रिये नवसुधा तव चन्द्रशाला ॥११॥



एताः पुलिन्दवनिताः प्रतिजातिपल्लीराखेटकप्रणयिभिर्दयितैर्नियुक्ताः ।  
 वीक्ष्य क्षणं समुचितं परिकर्मणस्ते प्राप्ताः संसंभ्रमपदं न पुनर्वयस्याः ॥ १२ ॥  
 संगीतसङ्गसु विभावितरागभेदं नोद्गीयते सरभसं तव गीतिकाभिः ।  
 एष ध्वनिस्तु तलिनोदरि कीचकानां संमूर्च्छितः श्रवणयोरुपकण्ठमेति ॥ १३ ॥  
 आकीर्यते सुमनसां विपिनोद्भवानामामोद एष मदिराक्षि समीरणेन ।  
 आलीजनैस्तव निषिद्धमधुव्रतानां क्रीडागृहाङ्गनभुवां न तु मल्लिकानाम् ॥ १४ ॥  
 इत्थं वचोभिरसकृत्प्रतिपाद्यमानैर्भैमी प्रबोधमुपलभ्य न किञ्चिदूचे ।  
 सा केवलं किसलयैर्मृदुलैस्तरुणामातस्तरे वसुमतीं शयनाय राज्ञः ॥ १५ ॥  
 आपूर्य गर्जितभरेण निकुञ्जगर्भानाविर्भवत्यभिमृगं क्षुधिते तरक्षौ ।  
 सत्त्वं किमेतदिति भीमजयाभिपृष्टः प्रत्युत्तरार्पणविधौ नृपतिर्जडोऽभूत् ॥ १६ ॥  
 कुर्वत्सु भैरवरवानथ फेरवेषु प्रादुर्भवत्सु च पुरः पिशिताशनेषु ।  
 कर्णौ च लोचनयुगं च विदर्भजायाः सव्याजमाशु रुरुधे नृपतिः कराभ्याम् ॥ १७ ॥  
 निद्राविघूर्णितदृशः परिमण्डलानि देहैर्विधाय परिपुञ्जितपश्चिमार्धे ।  
 सौहित्यसंभृतमुदः सुषुप्तः स्थलीषु रोमन्थमन्थरचलद्वन्द्वनाः कुरङ्गाः ॥ १८ ॥  
 आलोक्य तन्मिथुनमास्थितदौर्मनस्यं निश्चित्य निष्फलमिव स्वगुणप्रकर्षम् ।  
 अर्धोपभुक्तमधुभिर्मधुपैः सहैव शेफालिकाः सपदि भूमितले निपेतुः ॥ १९ ॥  
 वाचालिताः प्रति मुहुर्वयसां विरावैः खद्योतराजरुचिभिः कलितप्रदीपाः ।  
 तस्मिन्वने प्रतिभये रजनीमशेषामारक्षकत्वमनयोरभजन्निकुञ्जाः ॥ २० ॥  
 शून्यं वनोदरमिदं वनितासहायः क्षमावल्लभोऽयमिह नाभ्युचितास्य सेवा ।  
 इत्थं विचिन्तनपरेव दृशोर्नलस्य निद्रा निशि क्षणमपि प्रणयं न भेजे ॥ २१ ॥  
 क्लान्तासि काननभुवः परिलङ्घ्य भैमि नेत्रे निमीलय मुहूर्तमुपैतु निद्रा ।  
 वेत्सि त्वमेव निषधेश्वर यत्किलैषा त्वामेव पूर्वमुपसर्पति मां न जातु ॥ २२ ॥  
 इत्थं तयोः किसलयास्तरणेऽनुवेलमभ्यर्थनं विदधतोरितरेतरस्य ।  
 दीर्घं प्रजागरमुदीक्षितुमक्षमेव द्रागेव सा परिणतिं रजनी जगाम ॥ २३ ॥  
 अत्रान्तरे किसलयास्तरणं विहाय प्रत्यूषकृत्यमखिलं विधिवद्विधाय ।  
 क्षोणीप्रतिविमनसं वनवासखेदैर्भैमीं विनोदयितुमित्थमुदाजहार ॥ २४ ॥  
 आलोकमण्डलनिरस्तघनान्धकारं दिक्चक्रवालमवलोक्य पतत्रिणोऽमी ।  
 स्वेच्छाविहारतरलाः परितः प्रयातुं गच्छन्ति कूजितमिषेण कुलायवृक्षात् ॥ २५ ॥



खिन्नानि रात्रिमखिलां विरहज्वरेण प्रातः परस्परं विलोकनलालसानि ।  
 एतानि चक्रमिथुनानि विसाङ्कुराग्रं नास्वादयन्ति न पिबन्ति च निर्झराम्भः ॥ २६ ॥  
 एतानि सुन्दरि तुषारपृषन्ति भान्ति भानोः करैरभिनवैररुणीकृतानि ।  
 गुञ्जाधियाङ्गुलिमुखं विनिवेश्य येषु वैलक्ष्यमाशु कलयन्ति पुलिन्दयोषाः ॥ २७ ॥  
 एतेऽधिरुद्ध शिखराणि महीरुहाणां बालातपग्रहणलोलधियो मयूराः ।  
 प्रालेयविन्दुजटिलान्परिवर्त्य कण्ठांश्चञ्चूपुटैर्विरलयन्ति कलापभारान् ॥ २८ ॥  
 बालातपे वलितपृष्ठमितः कपीनां कण्डूयनं विदधतामितरेतरस्य ।  
 लाङ्गूलयष्टिभिरधः परिलम्बिताभिरेताः प्ररोहजटिला इव भान्ति शाखाः ॥ २९ ॥  
 पानाय निर्झरजलान्यशनाय काले मूलानि कान्यपि फलानि च पादपानाम् ।  
 पत्राणि तल्पविषये दिवसावसाने तौ दंपती जगृहतुर्विपिनोदरेषु ॥ ३० ॥  
 इत्थं तयोर्विदधतो रितरेतरस्य संभावनैः शिथिलितादशुचोः क्रमेण ।  
 जग्मुर्दिनानि कतिचित्कुपितः कलिस्तु नैतावतापि परिपूर्णमनोरथोऽभूत् ॥ ३१ ॥  
 शून्यं तडागमिव तोयसमुद्गमेन बन्ध्यं महीरुहमिव प्रसवोदयेन ।  
 खं मत्सरं कलिरनर्थकमेव मेने भैमीसखे चरति राजनि काननेऽपि ॥ ३२ ॥  
 स द्वापरेण सुहृदा सह मन्त्रयित्वा भेजे विहङ्गतनुमञ्चितहेमपक्षम् ।  
 तस्यानुरूपमपरोऽपि वपुः प्रपेदे सख्यं हि तुल्यचरितेषु चिरानुबन्धि ॥ ३३ ॥  
 तौ पत्रिणौ मरकतेन कृतोत्तमाङ्गौ काश्मीरजासुपरिकल्पितकण्ठभागौ ।  
 मुक्ताप्रवालमणिनिर्मितपृष्ठपक्षौ स्निग्धेन्द्रनीलशकलाङ्कितपुच्छगुच्छौ ॥ ३४ ॥  
 चञ्चूपुटं च कुरुविन्दमयं दधानौ शेषं वपुः कनककर्बुरितं बहन्तौ ।  
 संचेरतुस्तरुषु लोचनगोचरेषु विश्लेषणाय रसिकौ मिथुनस्य तस्य ॥ ३५ ॥  
 निष्पन्दलोचनमुदञ्चितकर्णशुक्ति स्तोकावलीढनवपल्लवगर्भितास्यम् ।  
 तस्थुर्निकुञ्जगहनेषु परिप्लवाङ्गमाकर्ण्य केलिरसितानि तयोः कुरङ्गाः ॥ ३६ ॥  
 कौतूहलाद्विहरतोरनयोर्विधूय वेगातिरेकजनितं मरुतोऽपि दर्पम् ।  
 पक्षप्रभाभिरभितः परिजृम्भिताभिराविर्वभूव गगने सुरकार्मुकश्रीः ॥ ३७ ॥  
 उत्पत्य दूरमसकृत्परितो दिनेशं लक्ष्यं विधाय मणिचित्रपत्रिकान्त्या ।  
 यद्विम्बमाविरभवत्तदुदीक्ष्य मेने व्योमाङ्गनं सपरिवेषमिव क्षितीशः ॥ ३८ ॥  
 आलोक्य रत्नखचितौ सविधे शकुन्तौ कौतूहलोत्तरलिता महिषी नलस्य ।  
 नीवारमुष्टिमवकीर्य तयोः पुरस्तादासीदपास्तहृदया विषयान्तरेभ्यः ॥ ३९ ॥



आपातमात्ररुचिरं परिणामभीमं पत्रिच्छलाद्विरचितं वडिशद्वयं तत् ।  
 धाता प्रसार्य करुणाविमुखः क्षणेन क्षोणीपतेर्नयनमीनयुगं जहार ॥ ४० ॥  
 उत्पश्यतः खगयुगं पृथिवीश्वरस्य वामं विलोचनमधः स्फुरितं व्यधत् ।  
 उत्पत्स्यमानमशुभं च शुभं च नूनं दैवं निवेदयति पुण्यविशेषभाजाम् ॥ ४१ ॥  
 आसेन काञ्चनमयेन विहंगमेन संपादिताभिलषितार्थविशेषकेण ।  
 मायामये मणिविहंगयुगे च तस्मिंश्चेतस्तयोरजनि सान्द्रतरानुरागम् ॥ ४२ ॥  
 यादर्शयोर्विधुतयोः प्रतिविम्बितस्य भानोः प्रभाव्यतिकराविव चञ्चलज्ज्ञौ ।  
 व्योम्नि द्रुमेषु सविधेषु मुहुश्चरन्तौ तौ न ग्रहीतुमवनीतिलकः शशाक ॥ ४३ ॥  
 कुत्रापि हस्तविषयत्वमिव प्रपन्नावन्यत्र किञ्चिदिव दूरमुपेयिवांसौ ।  
 तौ निन्यतुर्वसुमतीतिलकं सदारं वन्यान्तरान्यपरिभावितसंचराणि ॥ ४४ ॥  
 इत्थं प्रतार्य नृपतिं च विदर्भजां च संपन्नकल्पमवधारयतोः स्वमर्थम् ।  
 एकस्तयोर्वलभिदः ककुभं प्रपेदे प्राचेतसीं दिशमगादपरः पतन्नी ॥ ४५ ॥  
 अथ मणिमयपत्रे पक्षिणि न्यस्तनेत्रा कियदपि दमयन्ती दूरमुलङ्घ्य सिन्धौ ।  
 क्वचिदपि तरुमूले विश्रमार्थं निषण्णा दयितमनवलोक्य प्राप संभ्रान्तिमन्तः ॥

तस्मिन्मायाविहंगे नयनविषयतः क्षिप्रमन्तर्दधाने

वैदर्भीजीवितेशस्तदनुगमनजं खेदमाशङ्क्य मोघम् ।

विष्वग्व्यापार्य नेत्रद्वयमथ सविधे प्रेयसीं तामपश्य-

न्मेने चिन्तानिमग्नः सपदि निजवपुर्जीवितेनैव शून्यम् ॥ ४७ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये  
 नलचरिते दमयन्तीविप्रलम्भो नाम दशमः सर्गः ।

एकादशः सर्गः ।

अथ सा पथि खेदनिःसहा दमयन्ती चलितुं न चक्षमे ।

प्रियमीक्षितुमिच्छती परं प्रजिघायाशु दृशं दिशो दश ॥ १ ॥

अधुनैव समेष्यति प्रभुर्मणिचित्रं परिगृह्य पत्रिणम् ।

स हि मद्विरहेण दुःसहं क्षणमात्रं मनुते समाशतम् ॥ २ ॥

इति तत्र नरेन्द्रनन्दिनी हृदि निश्चित्य भृशं न विव्यथे ।

न विवेद तथातिनिष्ठुरं परिणामं हतधातुरात्मनि ॥ ३ ॥

निषधाधिपतिस्तु सत्वरं परितः प्रेरितदृष्टिराकुलः ।  
 परिमार्गयितुं प्रचक्रमे वनराजीषु नरेन्द्रनन्दिनीम् ॥ ४ ॥  
 किमियं पुरतः प्रयाति मे शकुनेस्तस्य विलोकनेच्छया ।  
 अथवा स्तनभारपीडिता नितरां पृष्ठत एव तिष्ठति ॥ ५ ॥  
 यदि वा परिगृह्य तं खगं कचनं क्रीडति मत्प्रतीक्षया ।  
 इति चेतसि चिन्तयंश्चिरं न विनिश्चेतुमभूदलं नलः ॥ ६ ॥  
 गगने चरतः पतत्रिणः स्पृहया यद्वयितामहारयम् ।  
 किमतोऽप्यधिकं प्रथिष्यते हतभाग्यस्य नलस्य दुर्यशः ॥ ७ ॥  
 क्व नु तां विचिनोमि शाखिनां विटपैर्दृष्टिपथोऽपि मे हृतः ।  
 पदपङ्क्तिरपीह नेक्ष्यते तृणगूढासु वनान्तभूमिषु ॥ ८ ॥  
 इह केन पथाहमागतः क्व पुनः संप्रति गन्तुमुत्सुकः ।  
 इति वेदितुमप्यकोविदः कथमेनां मृगये मृगेक्षणाम् ॥ ९ ॥  
 मृगयापरिशीलिनोऽप्यलं यदि संमोहवतीह मे मतिः ।  
 वनवर्त्मनि तत्कथं नु सा विनिवृत्योदजमागमिष्यति ॥ १० ॥  
 पशवः प्रतिवक्तुमक्षमास्तरवोऽमी सुतरामचेतनाः ।  
 कथयिष्यति हन्त कोऽत्र मे पदवीं तां दयिता यया ययौ ॥ ११ ॥  
 इह चेत्परिपालयामि तामपथज्ञा कथमेष्यति स्वयम् ।  
 यदि यामि यदृच्छया क्वचित्कथमेषा नयनातिथिर्भवेत् ॥ १२ ॥  
 इति तत्र वनोदरे नलः प्रबलश्वासविधूसराधरः ।  
 सुचिरं परिचिन्तयन्नपि प्रतिपेदे न विधेयनिश्चयम् ॥ १३ ॥  
 अथ निर्झरशीकरस्पृशा पवमानेन मृदूकृतश्रमा ।  
 अवलम्ब्य लता शनैः शनैर्विचरन्तीदमुवाच भीमजा ॥ १४ ॥  
 परिगृह्य पतत्रिणानुमौ त्वमसीति प्रतिपन्नमेव मे ।  
 अनयोः कथमेकमप्यहो दमयन्त्यै ननु न प्रयच्छसि ॥ १५ ॥  
 पुर एव नरेन्द्र दृश्यसे विनिगूढार्धवपुर्लतान्तरे ।  
 इह दृग्विषये स्थितोऽपि मे प्रतिवाचं न कथं प्रयच्छसि ॥ १६ ॥  
 अलमेभिरकाण्डकौतुकैस्तरुमूलेऽत्र निपीद नैषध ।  
 चरणौ पथि खेदनिःसहौ तव संवाहयितुं समुत्सहे ॥ १७ ॥



रजसा परिधूसरीकृतं तुहिनेनेव वपुः सुधानिधेः ।  
 परिमार्ष्टुमनाः शनैः प्रभो वदनं तावकमेष मे करः ॥ १८ ॥  
 रविरम्बरमध्यमाश्रितः क्रमशस्ते बलितक्लमं वपुः ।  
 इदमम्बु गृहाण शीतलं नलिनीपत्रपुटे मया हृतम् ॥ १९ ॥  
 अधिकुञ्जमिदं शिलातलं शिशिरं निर्झरवारिशिकरैः ।  
 इह ते श्रमशान्तये मया शयनीयं नवपल्लवैः कृतम् ॥ २० ॥  
 परिहासकुतूहलेन मां यतसे त्रासयितुं कियच्चिरम् ।  
 ननु वञ्चनयानया कथं दयिता सा सभया भविष्यति ॥ २१ ॥  
 यदि वान्यवधूचितं भयं नृपते त्वन्महिषीमपि स्पृशेत् ।  
 अवधारय लोकवीर तद्भविता तेन विलज्यतेऽत्र कः ॥ २२ ॥  
 इति तत्र गिरः पदेपदे निगदन्ती विपिनं विगाह्य तत् ।  
 कचिदप्यविलोक्य बह्वभं दमयन्ती विललाप विक्लवा ॥ २३ ॥  
 विपिने चरतोः पतत्रिणोरपराधः कतमः कृतो मया ।  
 यदिमौ नितरां प्रतार्य मां दयितं मे तिरयांबभूवतुः ॥ २४ ॥  
 अपि सप्तसमुद्रमुद्रिता वसुधा यस्य भुजेन रक्षिता ।  
 वनवाससखीमपि प्रियां स कथं रक्षितुमक्षमायते ॥ २५ ॥  
 कृतवानसि नाथ सांप्रतं हतभाग्यामिह मां यदत्यजः ।  
 असवस्तु नितान्तनिष्कृपाः प्रतिमुञ्चन्ति न मामकं वपुः ॥ २६ ॥  
 महतीह विपन्मयेऽम्बुधौ तरिरासीच्चवदुपासनैव मे ।  
 विधिनाद्य वियोजिता तथा विनिमग्नास्मि वने निराश्रया ॥ २७ ॥  
 इह मां त्वदधीनजीवितां कथमुत्सृज्य गतोऽसि नैषध ।  
 करुणापि पणीकृता भ्रुवं नृपलक्ष्मीरिव दीव्यता त्वया ॥ २८ ॥  
 अपि वीक्षितुमक्षमा परैस्त्वदभिन्नैव पुरा विदर्भजा ।  
 फणिना त्वगिव त्वयोज्झिता शिशुनाप्यद्य पराभविष्यते ॥ २९ ॥  
 इह धन्यतमा परं मही कचिदास्ते सहितैव या त्वया ।  
 भवता रहिता दमस्वसा नृपलक्ष्मीश्च गताद्य शोच्यताम् ॥ ३० ॥  
 वसुधे विदधामि तेऽञ्जलिं न सपत्नीति रुषं कुरुष्व मे ।  
 कथय प्रभुरङ्घ्रिमुद्रया भवती यत्र तनोत्यलंकृताम् ॥ ३१ ॥

अविषह्यविपाकजृम्भितं दमयन्त्या किल दुष्कृतं कृतम् ।  
 अपि काननवासविक्रवं दयितं सा परिहाय जीवति ॥ ३२ ॥  
 अयि पाणिपरिग्रहेण मां गमयित्वा सुखिनीषु मुख्यताम् ।  
 कथमाशु तपस्विनीष्वपि प्रथमोदाहरणत्वमानयः ॥ ३३ ॥  
 सुकृतं दुरितं च भूपते मम लोकोत्तरमेव दृश्यते ।  
 यदहं दयिता तवाभवं परिमुक्ता च वने यतस्त्वया ॥ ३४ ॥  
 हृदयं मम निर्ममे विधिः कुलिशेनेति मया विनिश्चितम् ।  
 यदिदं शतधा न भिद्यते दयित त्वद्विरहाम्बितापितम् ॥ ३५ ॥  
 परलोकजुषोऽपि बल्लभाननुगच्छन्ति कुलोद्भवाः स्त्रियः ।  
 हृदयेश्वरमन्तिके स्थितं महतेऽन्या कतमा विहास्यति ॥ ३६ ॥  
 मम पाणिपरिग्रहः परं समभूते विपदां निबन्धनम् ।  
 असते खलु सिंहिकासुतस्तपनं दर्शतिथेः समागमे ॥ ३७ ॥  
 जगतीमखिलां स्वतेजसा सुखयित्वा खलु तिग्मदीधिते ।  
 चरमाद्रिदरीमिवाद्य मां कथमासाद्य गतोऽस्यदृश्यताम् ॥ ३८ ॥  
 अथ सा नयनाम्बुवीचिभिः प्रसृताभिर्विनिगूढसंचरा ।  
 पुनरेव नरेन्द्रनन्दिनी परितस्तद्विचचार काननम् ॥ ३९ ॥  
 इतरेतरयुद्धसंभ्रमैर्महिषैः कापि विकूर्दितक्षितिः ।  
 विटपैरवनीरुहां कचिद्गजभग्नैः प्रतिरुद्धपद्धतिः ॥ ४० ॥  
 असमग्रविशीर्णफेरवं जरटेनाजगरेण कुत्रचित् ।  
 क्षुधितेन तरक्षुणा कचिल्लसभं क्रान्तकुरङ्गशावकम् ॥ ४१ ॥  
 क्षुभितर्क्षमुखोज्झितैरपां पृषतैः कापि विकीर्णकुञ्जटिः ।  
 दवपावकधूममण्डलैः कचिदाविष्कृतमेघडम्बरम् ॥ ४२ ॥  
 मृगराजचपेटताडितैः करिभिः कापि विमुक्तचीत्कृतिः ।  
 धरणीविवरार्धनिर्गतैः फणिनिर्मोकचयैश्चितं पदम् ॥ ४३ ॥  
 इति तत्र भयंकरे वने न भयं प्राप भृशं विदर्भजा ।  
 हृदये नवशोकविक्रवे नहि भावान्तरमर्पयेत्पदम् ॥ ४४ ॥  
 अनिशं प्रियदर्शनेच्छया विचरन्तीं परिखेदिनीमपि ।  
 सदया इव विश्रमाय तां रुरुधुः काननवीरुधः कचित् ॥ ४५ ॥



कृतकेशचयग्रहा कचित्कचिदाकृष्टनिचोलपल्लवा ।

कं च दुर्ललितस्तनान्तरा कुटिलैः काननकुञ्जकण्टकैः ॥ ४६ ॥

पृषतीभिरिवोपशिक्षिता वनराजीश्वरितुं निरन्तराः ।

अमितुं धरणीभृतां दरीर्भुजगानामिव शिष्यतां गता ॥ ४७ ॥

अवगाहितुमद्रिनिम्नगाः शफरीणामिव सख्यमाश्रिता ।

जलदाम्बुहिमातपग्रहे प्रतिपन्नेव लतासु बन्धुताम् ॥ ४८ ॥

फणिभिश्चरणग्रपीडनादधिगुरुफं वलयत्वमागतैः ।

प्रतिमुक्तपदाङ्गदैव सा विलपन्ती व्यचरत्कचित्कचित् ॥ ४९ ॥

विशेषकम् ।

अथ भीमसुतां शठो विधिर्विचरन्तीं विपिने यदृच्छया ।

महताजगरेण कुत्रचित्प्रतिरुद्धे पथि संन्ययोजयत् ॥ ५० ॥

द्रवतामपसार्य वेधसा कठिनत्वं यमुनेव लम्बिता ।

नभसः स्खलितेव कालिका तनुरेतस्य तथा व्यलोक्यत ॥ ५१ ॥

अतिदीर्घतया वनेचरैरसमग्रेक्षितभोगवैभवम् ।

महिषौघविषाणतामितैः सुदृढैरप्यकृतव्रता कचित् ॥ ५२ ॥

धरणेरधिपृष्ठमाचितं रचितं सेतुमिवासितोपलैः ।

समुपाश्रितपार्श्वमित्तिकं शयनागारधिया करेणुभिः ॥ ५३ ॥

उदरे दरभिन्नकञ्चुके परितश्छिद्रसितैर्निरन्तरे ।

वृकशल्लकिजम्बुकैश्चिरं सकुटुम्बैर्गमितं निवासताम् ॥ ५४ ॥

अवलोकयति स केवलं पृथुदीर्घाङ्गमुखं विदर्भजा ।

भुजगत्वममुष्य सा पुनर्न विवेदान्तिकमभ्युपागता ॥ ५५ ॥

विधिना निधनाय देहिनां विहितं यन्नमिवातिदारुणम् ।

सहसा यमसन्नयायिनां विवृतं द्वारमिवार्गलोज्झितम् ॥ ५६ ॥

विगलद्भरलान्धकारितं पवमानग्रहणाय जृम्भितम् ।

अवनीधरकंदरभ्रमा दमयन्ती प्रविवेश तन्मुखम् ॥ ५७ ॥

अथ मृगयुभिरेकः काल्यमानः कुरङ्गः प्रतिपदमनुयद्विस्त्रासितः सारमेयैः ।

इषुविहतविशीर्णैः शोणितैः कीर्णवर्त्मा पृथुनि वदनरन्ध्रे प्राविशत्पन्नगस्य ५८

तदनु शोणितविन्दुभिरङ्कितामनुसृताः सरणिं हरिणस्य ते ।

कलितकर्णशराः सशरासनाः सरभसं शवराः शतशोऽभ्ययुः ॥ ५९ ॥

हा नाथ कुत्र गतवानसि मां विहाय भूयः करिष्यसि कदा नयनोत्सवं मे ।

इत्थं गिरः प्रतिपदं प्रतिपादयन्ती भैमी चचार भुजगस्य मुखान्तरेऽपि ६०

समन्ताद्भ्राम्यन्ती पृथुलमुरगस्यास्यविवरं

न यावद्वैदर्भी समभजत कण्ठान्तिकमपि ।

किराताः पीनत्वादविचलतनुं तावदपि तं

द्विधा मध्ये चक्रुस्तरुमिव निशातैः परशुभिः ॥ ६१ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये नलचरिते  
दमयन्तीविलापो नामैकादशः सर्गः ।

द्वादशः सर्गः ।

तदनु ते भुजगस्य मुखे स्थितां किमपि लक्ष्यतनुं सहजश्रिया ।

प्रतनुनीलघनान्तरचारिणीं ददृशुरिन्दुकलामिव सुन्दरीम् ॥ १ ॥

समपकृष्य ततस्तलिनोदरीं गरलदाहवशाद्गतचेतनाम् ।

व्यपगतासुमिव प्रतिपद्य तां मृगयवोऽपि विषादमुपाययुः ॥ २ ॥

शिशिरनिर्झरशीकरसेचनैः प्रतिमुहुर्विहितैरपि संभ्रमात् ।

चिरतरं रचितैरपि यत्नतः शिखिशिखण्डकदम्बकवीजनैः ॥ ३ ॥

अपि च मन्त्रपदैर्विषहारिभिः शशिमुखीमनुपागतचेतनाम् ।

समपहाय यथागतमेव ते प्रतिययुर्मृगवन्धनलालसाः ॥ ४ ॥

तदनु कोऽपि तपोनिधिराययौ स्थलमिदं समिदाहरणोत्सुकः ।

समवलोकत तां पृथिवीपतेः प्रणयिनीं पतितामवनीतले ॥ ५ ॥

यदि परासुरियं वपुषः श्रिया रुचिरया न कथं परिहीयते ।

श्वसिति वा न कथं यदि निद्रया निविडया परिमुद्रितलोचना ॥ ६ ॥

वपुरिदं भुवनत्रयमोहनं सुहृदिदं मदनस्य नवं वयः ।

किमुत घोरतरे विपिनान्तरे निपतितेयमितस्तलिनोदरी ॥ ७ ॥

यदि तु मोहयितुं यमिनां मनः सुरवधूः प्रहिता हरिणा दिवः ।

विरहिता ललितैः स्मरविभ्रमैरियमुपैति दशां कथमीदृशीम् ॥ ८ ॥



अपहृता कुटिलैः क्षणदाचरैस्त्रिदिवतो यदि कापि सुराङ्गना ।  
 न खलु तैर्मिलिताकृतिरीदृशी व्यपगतासुरपीह विमुच्यते ॥ ९ ॥  
 पुररिपोर्नयनार्चिषि भस्मतां गतवतो दयितस्य शुचाकुला ।  
 त्रिषु जगत्सु परिभ्रमणश्रमान्द्रुवमियं पतिता स्मरवल्लभा ॥ १० ॥  
 नहि नहि द्युसदा करुणावशात्पुनरवाप्तवता रुचिरं वपुः ।  
 प्रणयिना सह सा भुवनत्रये विहरतीति वदन्ति पुराविदः ॥ ११ ॥  
 इति वितर्कशतं परिवर्तयन्नपि न तां स मुनिर्निरधारयत् ।  
 क्रमवशाद्विशदैरथ लक्षणैः किमपि विश्वसितं समभावयत् ॥ १२ ॥  
 कृतरुषा कलिना हृतसंपदा तत इतश्चरता विपिनोदरे ।  
 विरहितां दयितेन नलेन तां विषधरस्य विषेण विचेतनाम् ॥ १३ ॥  
 समधिगम्य समाधिवलान्मुनिर्मनसि खेदमवाप मुहुर्मुहुः ।  
 परगतामपि दुःखपरम्परां कृतधियो हि निजामिव मन्वते ॥ १४ ॥  
 पुनरवेक्ष्य तथा पतितां भुवि प्रियतमां महिषीं निषधेशितुः ।  
 विधिमपास्तकृपं परिभर्त्सयन्मुनिरिदं मनसा समचिन्तयत् ॥ १५ ॥  
 विपदि भग्नमवेक्ष्य जनं जनः प्रभुरपि प्रतिकर्तुमनुद्यतः ।  
 कुमतिराशु करोति मलीमसं निजकुलं यशसापि समुज्ज्वलम् ॥ १६ ॥  
 तपसि राज्यसुखेऽपि समाहिते विविधविघ्नकृतां विनिवारणैः ।  
 नृपतयो मुनयश्च परस्परं विनिमयेन भजन्त्युपकारिताम् ॥ १७ ॥  
 इति विचिन्त्य मुनिर्नृपतेः प्रियामभिषिषेच जलैरभिमन्त्रितैः ।  
 तदनु चेतनया च शुचा च सा युगपदेव बभूव समन्विता ॥ १८ ॥  
 चरणयोः प्रणतां स विदर्भजां समभिनन्द्य तपोनिधिराशिषा ।  
 विगलदश्चुतरङ्गितलोचनामिदमुवाच सुधामधुरं वचः ॥ १९ ॥  
 अयि कुरुष्व कृशोदरि मा शुचं विधिरभूत्करुणासुमुखस्त्वयि ।  
 विचरतोऽपि वने हि यदृच्छया त्वमसि यन्मम दृक्पथमागता ॥ २० ॥  
 त्वमसि यस्य तनूदरि वल्लभा वनमिदं च यथागतवत्यसि ।  
 समधिगम्य समाधिवलादिदं मम मनः सुतरां परिदूयते ॥ २१ ॥  
 तदिह मेऽस्ति तपश्चिरसंचितं किमपि तेन नलः सुलभोऽस्तु ते ।  
 क्षितिमिमां च समुद्धृतकण्टकां समनुशास्तु चिरं मुदितस्त्वया ॥ २२ ॥

अनुपलब्धपदं विविधैर्मयैः सुलभमूलफलं विमलोदकम् ।  
 क्लमभृतां क्लमभेदनमाश्रमं समवलोकय मामकमग्रतः ॥ २३ ॥  
 इह दिनानि कियन्त्यपि विश्रमं विदधतीं भवतीमवनीन्द्रजे ।  
 सकरुणैर्मुनिभिः कृतशासनाः परिचरन्तु तपोनिधिकन्यकाः ॥ २४ ॥  
 इति मुनेर्वचसापि नृपात्मजा न हृदयं विदधे किल विश्रमे ।  
 सुखिनि दुःखिनि वा दयिते दशां तदुचितामनुयान्ति पतिव्रताः ॥ २५ ॥  
 अवितथं परिचिन्त्य वचो मुनेर्निजमवेक्ष्य च भाग्यविपर्ययम् ।  
 किमपि कन्दलितां दलितां पुनर्निजमनोरथसिद्धिममंस्त सा ॥ २६ ॥  
 अथ मुनिं प्रणिपत्य विदर्मजा विदधती विपिनेषु विगाहनम् ।  
 पथिषु यद्यदवैक्षत विक्लवा सपदि तत्तदुपेत्य जगाद सा ॥ २७ ॥  
 स्थगयति त्रिदिवं शिखरोन्नतिर्धरणिमावृणुते परिणाहिता ।  
 स्पृशति मूलमधोभुवनं ततः किमपि नाविदितं त्रिजगत्सु ते ॥ २८ ॥  
 स्थिरतया स्थितिहेतुतया भुवः प्रथितवंशतयोन्नतिमत्तया ।  
 अमितसत्त्वतयाप्यनुयासि यं क्षितिधरेन्द्र वद क्व स नैषधः ॥ २९ ॥  
 अपि मनःशिलया घटितं गिरे तव वपुर्विषमं कठिनं च यत् ।  
 विफलमेव करिष्यसि तन्मम प्रियतमस्य निवेदनमीप्सितम् ॥ ३० ॥  
 यदपि मामवलोक्य गिरेस्तटादिह समागमवत्यसि निम्नगे ।  
 तदपि सेत्स्यति मे त्वयि नेप्सितं न खलु वाक्पटुतास्ति जडात्मनाम् ३१  
 गिरितटादिह संप्रति निम्नगे ध्रुवमुपागतवत्यसि मत्कृते ।  
 तदपि मे कथयिष्यसि न प्रियं प्रकृतिवक्रगते करुणा कुतः ॥ ३२ ॥  
 अयि मृगेन्द्र निवेदय मे प्रभुं नलनृपं कुरु मां जठरेऽथवा ।  
 सपदि वा यदि वा जननान्तरे परिचरामि पुनर्निषधेश्वरम् ॥ ३३ ॥  
 हरिण मां दयितं परिपृच्छतीमपि कथं प्रतिवक्षि न किञ्चन ।  
 ध्रुवमिमं मृगयासु कृतागसं स्मरसि तेन मनः कलुषं तव ॥ ३४ ॥  
 जनपदेषु विहृत्य विहंगमानुपगतान्निशि पृच्छत मे पतिम् ।  
 यदि न ते कथयन्ति तदाशु तान्विटपतो विनिपातयत द्रुमाः ॥ ३५ ॥  
 त्वमनुरागसमृद्धिमिमां परं वहसि कीर मुखे न तु चेतसि ।  
 परुषवागपि नोत्सहसे यतः स्फुटमुदन्तमुदीरयितुं प्रभोः ॥ ३६ ॥



इति प्रलापानसकृद्वितन्वती विगाह्य शैलांश्च वनोदराणि च ।  
 दिनावसाने कृतविश्रमं क्वचिद्दर्श सार्थं वणिजां विदर्भजा ॥ ३७ ॥  
 जनतां विलोक्य सुचिरेण तत्र सा नयने निवेश्य दयितेक्षणाशया ।  
 अविदूर एव तरुमिस्तिरोहिता निषसाद भीमतनयावनीतले ॥ ३८ ॥

अथास्तसंस्थे मृदुधाम्नि भानौ निरन्तरे तत्र वने निकुञ्जे ।

अदृष्टपारस्तिमिराम्बुराशिर्वेलामतिक्रम्य समुज्जृम्भे ॥ ३९ ॥

आलोकसंपत्तिरुवास तुङ्गे चकार निम्ने पदमन्धकारः ।

परस्परस्पर्धितया तदानीमकारि ताभ्यां जगतो विभागः ॥ ४० ॥

दरीषु येषामवनीधराणां लब्धोदयस्तानपि जग्रसे यत् ।

तेनैव कृत्स्नं चरितं खलानां गाढोऽन्धकारस्तुल्यांबभूव ॥ ४१ ॥

रन्ध्रेषु प्रथमं प्रविश्य तदनु प्राप्य स्थलीषु स्थितिं

छिद्राण्याशु तिरोदधत्कवलयतुङ्गांस्ततः क्षमाभृतः ।

विष्वक्प्रौढतमं तमो जगदिदं सर्तव्यतां प्रापय-

ध्याचक्रे चरितं युगान्तसमयोद्वेलस्य वारांनिधेः ॥ ४२ ॥

विधिरतनुत सृष्टिं दृष्टिशून्यां किमन्यां व्यरचयदथवैनां रूपसंपत्तिहीनाम् ।

इति जगति विवेक्तुं कोविदः कोऽपि नासीदलिकुलमलिनाभैरुन्मिषद्विस्तमोभिः ॥

भूयोभूयो वर्त्मसंवाधखेदाद्वेजे निद्रां दुःसहः पान्थसार्थः ।

शोकोर्मीभिर्वाध्यमानानुवेलं निर्निद्रासीत्केवलं राजपत्नी ॥ ४४ ॥

नीलाम्भोरुहिणीकलिन्दतनयातोयप्रसूनैरिव

स्वैरङ्गैर्मलिनैस्तदन्धतमसं संम्लापयन्ती भृशम् ।

उत्क्षिप्तैः क्षितिरेणुभिः कलुषतां संप्रापयन्ती नमः

स्पर्शेनारुजती तरून्करिघटा वात्येव तत्राययौ ॥ ४५ ॥

अभ्यर्णे कुलमवलोक्य कुञ्जराणां क्रोशन्त्यामसकृदपि क्षितीन्द्रपत्न्याम् ।

अध्वन्याः कतिपय एव बोधमापुर्दुर्वारं विधिविहितं हि देहभाजाम् ॥ ४६ ॥

असंयमितमूर्धजानविशदस्वरान्निद्रया

स्खलच्चरणपलवान्विकृतवेषमुत्तिष्ठतः ।

विलोक्य पथिकानिभाः सभयरोषमुज्जृम्भितै-

र्व्यधुः सपदि चीत्कृतैः क्षुभितसत्त्वमाराद्वनम् ॥ ४७ ॥

अध्वक्लान्त्या निःसहाङ्गं प्रसुप्तास्ते वैदर्भ्यां सत्वरं बोध्यमानाः ।

धात्रा यत्नेनाशु संप्रेर्यमाणैर्निद्रां दीर्घां प्रापिताः केऽपि नागैः ॥ ४८ ॥

रोषोत्सेकवशादुरांसि चरणैराक्रम्य केषामपि

प्रोच्छिद्याग्रकरे शिरांसि करिणो दूरं समुच्चिक्षिपुः ।

शाखासंधिषु लग्नकेशनिचयैरसच्छटाभिभ्रुतै-

र्यैरासन्परिणामिभिः फलभरैः पूर्णा इवोर्वारुहः ॥ ४९ ॥

पान्थाः केचिदलितवपुषः कुञ्जराणां विषाणै-

रस्त्रोद्गारं सपदि मुमुचुर्जीवितैः सार्धमेव ।

भूयो भूयः सरभसपदाक्रान्तिभिश्चूर्णपेषं

निष्पिष्टाङ्गाः कतिचिदपरे भेजिरे पेचकत्वम् ॥ ५० ॥

निद्रयाथ तमसा च विक्लवाः केचिदन्धितदृशः पदेपदे ।

कापि विश्रमपदं न भेजिरे कुञ्जकुञ्जरविचेतनाक्षमाः ॥ ५१ ॥

छिन्नार्धाङ्गान्पल्लवैः पादपानामुत्तुङ्गानामग्रशाखासु लीनान् ।

त्रासान्मौनं संश्रितानध्यगच्छन्निश्चित्यान्ये वानरा वा नरा वा ॥ ५२ ॥

इत्थं तत्पथिककुलं प्रमथ्य यूथे नागानां गतवति ये हतावशिष्टाः ।

प्रातस्ते विपदि तथा कृतोपकारां वैदर्भीं प्रणतिभिरर्चयांभूवुः ॥ ५३ ॥

अथ सुचिरमसौ परिभ्रमन्ती वनभुवि कान्तमवीक्ष्य खिद्यमाना ।

पथि पथि पथिकाननुप्रयान्ती पुरमविशत्पृथिवीपतेः सुबाहोः ॥ ५४ ॥

अथ तत्र पुरे परिभ्रमन्तीं जननी प्राप्तदया नृपस्य तस्य ।

शुभलक्षणलक्षितानुभावां तनयां स्वामिव पालयांभूव ॥ ५५ ॥

अथ चरैर्विनिवेदितलक्षणां विरहवेदनया विधुरां सुताम् ।

द्रुतमुपेत्य विदर्भमहीपतिर्गमयति स्म निकेतनमात्मनः ॥ ५६ ॥

लवण्यमात्रपरिशिष्टवपुः प्रयत्नात्तुष्टापि सा विरहिता निषधेश्वरेण ।

अन्त्या कलेव शशिनस्तिमिरं समग्रं शोकं पितुः शमयितुं क्षमतां न भेजे ॥ ५७ ॥

अन्वेषणाय निषधाधिपतेः समन्ता-

द्वृतान्प्रतीतवचसः प्रजिघाय भीमः ।

भैमी तु तस्य भवने खजनैर्वृतापि

बन्दीव बाष्पकलुषा दिवसाननैषीत् ॥ ५८ ॥



चिरं चरन्नपि विपिने न विव्यथे विदर्भजां सविधगतां विलोकयन् ।  
तया पुनर्विरहमवाप्य जीवितं क्षणार्धमप्यमनुत निष्फलं नलः ॥ ५९ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये  
नलचरिते वैदर्भीविदर्भानुप्रवेशो नाम द्वादशः सर्गः समाप्तः ।

त्रयोदशः सर्गः ।

अथ चेतसि शोकवेगभाजि स्थगिते दृष्टियुगे च बाष्पपूरैः ।  
श्रुतवानपि नैषधश्चिराय प्रतिपेदे करणीयमूढभावम् ॥ १ ॥  
बहु तत्र विलप्य बाष्पवारां पृष्ठतैर्निष्पतितैर्वनस्थलीषु ।  
नवमेघजलाभिषेकतः प्रागपि सौरभ्यमुदैरयन्नरेन्द्रः ॥ २ ॥  
अथ तत्र कदापि वाति वाते रविरश्मिप्रकरैः प्रकामतप्ते ।  
उदभूद्विपिने मिथस्तरूणां विटपाघट्टनसंभवः कृशानुः ॥ ३ ॥  
अनतिप्रसृतेऽमितः कृशानौ गगनाग्रस्पृशि धूमचक्रवाले ।  
ननृतुः क्षणमुन्मदाः सकेकं नवमेघोदयशङ्किनो मयूराः ॥ ४ ॥  
विटपानवनीरुहां कृशानोः स्पृशतीष्वग्रशिखासु लोहितासु ।  
सुरभेरुदयं विनापि वन्या परितः पुष्पितकिंशुकेव रेजे ॥ ५ ॥  
कुसुमान्यपहाय पादपानां अमरैर्धूमसमाकुलैः पतद्भिः ।  
तरसैव शिखाङ्कुराः कृशानोरसकृन्निर्गलदञ्जना इवासन् ॥ ६ ॥  
लिलिहुर्विरला मुखैश्चकोराः पततोऽङ्गेषु समन्ततः स्फुलिङ्गान् ।  
अपरे त्वमिपत्य संहतास्तान्कृतरोषा इव भस्मसाद्वितेनुः ॥ ७ ॥  
रुरुधुर्गगनं शिखाः कृशानोरुपरि व्याततसान्द्रधूमसंधाः ।  
अवलीढघनानि काञ्चनाद्रेः शिखराणि द्युतिभिर्विडम्बयन्त्यः ॥ ८ ॥  
अपहाय कुलायकुञ्जगर्भान्पततामुत्पततां दिधक्षयेव ।  
सह धूमचरैर्विजृम्भमाणा सपदि व्योम ललङ्घिरे दवोल्काः ॥ ९ ॥  
भृशमाकुलतामुपेत्य धूमैर्विविशुः क्षमाधरकंदरेषु सिंहाः ।  
अपि तेषु हविर्भुजि प्रविष्टे पुटपाकं झटिति प्रपेदिरे ते ॥ १० ॥  
विवैरुपसृत्य कंदरायां ज्वलति ज्वालिनि तत्र चित्रभानौ ।  
घनधूममये महान्धकारे गिरिरुल्कामुखवद्व्यलोकि कैश्चित् ॥ ११ ॥

चमरान्परिधावतः समन्ताद्वनवीथीषु नितान्तमार्तिभाजः ।  
 सरलायतचामरप्रसङ्गाननुधावन्निव पावकश्चकाशे ॥ १२ ॥  
 अपि तीर्णवतां रयातिरेकाद्वनराजिः परितः प्रदह्यमाना ।  
 परिणाहिषु चामरेषु लम्बा चमराणामनलः सुदुस्तरोऽभूत् ॥ १३ ॥  
 परितः पवनेन कीर्यमाणान्क्षपयन्तः करशीकरैः स्फुलिङ्गान् ।  
 अभितापभृतोऽपि वारणेन्द्राः क्षणमासन्वनचारिणां शरण्याः ॥ १४ ॥  
 सहसा द्रवणाक्षमांस्तनूजांश्चरणैः स्वैः परिवार्य गोपयन्त्यः ।  
 पृषतीः परिमन्थरं व्रजन्तीः सह तैरेव ददाह कृष्णवर्त्मा ॥ १५ ॥  
 अधिभूधरसानु विद्रुतानां परितः शल्लकिनां शरीरलम्भः ।  
 प्रतिशल्लकशेखरं प्रसर्पन्नपि सप्ताचिरसंख्यकाचिरासीत् ॥ १६ ॥  
 निजपल्लवभक्षणापराधं परिचिन्त्येव महीरुहः सरोषाः ।  
 प्रतिरुध्य लताभिरग्रशृङ्गे पृषतानुत्पततोऽग्नये वितेरुः ॥ १७ ॥  
 न शरीरभृतां परं कृशानुः प्रसरन्नाशु जहार जीवनानि ।  
 सरसां सरितां च तीरकक्षे परिसर्पन्क्रमशस्तथैव चक्रे ॥ १८ ॥  
 सरितामविभावनीयरूपं सहसाविश्य जहार जीवनं यत् ।  
 अत एव बभार काननाग्निः समदाभूतपदामिधां यथार्थाम् ॥ १९ ॥  
 अपि पल्वलमुख्यं झषौघं परितापातिशयं तथा जगाम ।  
 इह कोलकुलं विविग्नमग्नेर्विलमग्नं न यथोज्जगाम जीवत् ॥ २० ॥  
 दरदग्धवराहदेहजातैः परिदिग्धानि भृशं वसाप्रवाहैः ।  
 विपिनानि समश्नतः कृशानोरुपदंशत्वमगुः पुलिन्दपत्न्यः ॥ २१ ॥  
 सविधे परिधावतः कुरङ्गान्न किराताः शरलक्ष्मतामनैषुः ।  
 दवपावकजातसंभ्रमाणां शवरीणां परिरक्षणैकतानाम् ॥ २२ ॥  
 धवलीकृतमूर्तयः समन्तादवकीर्णैः पवनेन भस्मजालैः ।  
 गिरयोऽस्थिचया इवावशिष्टाः समभूवन्परिदग्धकाननानाम् ॥ २३ ॥  
 इति तत्र चिराय दह्यमाने विपिने भूमिपतिर्विगाढशोकः ।  
 विललाप विदर्भसंभवायामपराद्धं ज्वलनस्य शङ्कमानः ॥ २४ ॥  
 अवलोक्य शिखाशतैः करालं प्रसरन्तं परितः कृशानुराशिम् ।  
 दमयन्ति मया शठेन मुक्ता कमरण्येषु करिष्यसे शरण्यम् ॥ २५ ॥



ज्वलनस्य विवाहसाक्षिणोऽपि भ्रमणेनासि पुरा नितान्तखिन्ना ।  
 मृदुलाङ्गि कथं नु संप्रति त्वं वनवह्नेर्विषहिष्यसेऽभितापम् ॥ २६ ॥  
 दयिते तव विप्रयोगजन्मा ज्वलनो मां प्रबलश्चिरादधाक्षीत् ।  
 अधुनाभ्यधिकं करिष्यतेऽसौ किमिवायं वनपादपप्रसूतः ॥ २७ ॥  
 तव सुन्दरि विप्रयोगजन्मा हृदि योऽयं मम जृम्भतेऽनुवेलम् ।  
 उपगन्तुमपि स्फुलिङ्गभावं शिखिनस्तस्य शिखी न कल्पतेऽसौ ॥ २८ ॥  
 विपिनानल धन्यतामुपैषि क्षणमात्रेण दहद्वनान्यमूनि ।  
 धिगिमं विरहानलं वपुर्मे ग्लपयत्येव निनीषते न निष्ठाम् ॥ २९ ॥  
 इति मात्रमुपेयुषा समीपं विधिवोषानितरान्दवीयसोऽपि ।  
 अनलेन नलेन वाद्य बाले नियतं जीवितसंशयं गतासि ॥ ३० ॥  
 दमयन्ति मया विचुम्बनादिसरलीलावसरेषु यान्यकार्षीः ।  
 प्रथयिष्यसि तानि सीत्कृतानि त्वमिदानीं वत पीडिता स्फुलिङ्गैः ॥ ३१ ॥  
 मुकुलीकृतदीर्घपक्ष्मलाक्षं स्मरसंदर्भभुवा परिश्रमेण ।  
 श्रमवारिलवामिषिक्तभालं स्मरणीयं वत तन्मुखं तवासीत् ॥ ३२ ॥  
 अभिरूषितहेमकुम्भकान्त्योः परिणाहिस्तनयोः परिस्फुरन्ती ।  
 अवलोक्य हुताशनस्य हेतीर्ध्रुवमायास्यसि संभ्रमातिरेकम् ॥ ३३ ॥  
 विपुलस्तनभारपीडितापि क्षणमुत्सृज्य मतिं निसर्गमन्दाम् ।  
 व्रज सुन्दरि सत्वरङ्घ्रिपातं प्रसरत्येष समन्ततः कृशानुः ॥ ३४ ॥  
 स्वलदङ्घ्रिं विशीर्णकेशबन्धं परितः प्रेरितदृष्टिं विद्रवन्ती ।  
 वनराजिषु वीक्ष्य वीक्ष्य वह्निं दयिते यास्यसि कीदृशीमवस्थाम् ॥ ३५ ॥  
 यदि सत्यगिरो दिवौकसः स्युर्यदि चेतो मम तेषु निर्विकारम् ।  
 स्वमनोरथलङ्घनापराधं दमयन्त्याः स्मरतात्तदेष नाग्निः ॥ ३६ ॥  
 इति तत्र वनोदरे नरेन्द्रं विलपन्तं मुनिशापबद्धदेहः ।  
 मनुजोचितया गिरा वभाषे भुजगः कोऽपि दवाग्नितापखिन्नः ॥ ३७ ॥  
 अविषह्यतमेन दह्यमानं मुनिशापेन दवाग्नितेजसैव ।  
 अभिरक्षतु मां महीसुधांशो तव कारुण्यमयः सुधाभिषेकः ॥ ३८ ॥  
 अकृतोपकृतावपि क्षितीन्दो त्वयि दृष्टे मम कोऽप्यभूत्प्रमोदः ।  
 अविसृष्टजलेऽपि वारिवाहे जगदाश्वासमुपैति घर्मतप्तम् ॥ ३९ ॥

इति वाचमनुव्रजन्नेन्द्रः फणिनं मण्डलितं क्षितौ ददर्श ।  
 करविच्युतकङ्कणोपमानं वनलक्ष्म्याः शिखिशङ्कया द्रवन्त्याः ॥ ४० ॥  
 अथ दंशभयादिवापमुक्तः सविधेऽपि ज्वलता हुताशनेन ।  
 सदयं परिपृष्टशापहेतुं पृथिवीन्द्रं पुनराह पन्नगेन्द्रः ॥ ४१ ॥  
 चतुराननसंभवो महर्षिर्मयि रोषं कृतवान्कुतोऽपि हेतोः ।  
 इह मामरुजद्विरा स तावत्तव राजन्न करान्स्पृशामि यावत् ॥ ४२ ॥  
 क्रमशः परिहीयमाणकान्तेः स्फुटतीवेशमणिः फणागतो मे ।  
 अभितापमवाप्य दाववह्नेरसवः कण्ठतटान्तरे लुठन्ति ॥ ४३ ॥  
 प्रतिसंगरसीम्नि वैरलक्ष्म्याः प्रसभाकर्षणकर्मकर्मठेन ।  
 नय मां गणयन्पदानि राजन्नरुणाम्भोरुहचारुणा करेण ॥ ४४ ॥  
 अहमस्मि पतिर्महोरगाणामिह कर्कोटक इत्युदीर्यते यः ।  
 दशमे तु पदे नरेन्द्र नूनं भवतः श्रेयसि निर्भरं यतिष्ये ॥ ४५ ॥  
 गणनां विदधन्नलः पदानां स्फुटवर्णं यदसौ दशेत्यवादीत् ।  
 अवलम्ब्य तदेव दन्दशूकः करमेतस्य ददंश दक्षिणं सः ॥ ४६ ॥  
 नृपतिर्भुजगेन दष्टमात्रः कमनीयां सहजामपास्य कान्तिम् ।  
 उपरक्त इवामृतांशुराशीत्तरसैव प्रतिपन्नवर्णभेदः ॥ ४७ ॥  
 अथ वीक्ष्य तनोस्तथा विकारं परिदंशं च विचिन्त्य निर्निमित्तम् ।  
 नलमास्थितवैमनस्यमूचे वपुरासाद्य स दिव्यमाशु नागः ॥ ४८ ॥  
 इदमप्रियवन्मया कृतं यन्नृपते यास्यति तत्तव प्रियत्वम् ।  
 प्रथमं कटु मेषजं निपीतं परिणामे हि सुधारसत्वमेति ॥ ४९ ॥  
 नगरे नगरे क्षितीश्वराणां निषधाधीश चिरं चरिष्यसि त्वम् ।  
 तदमी युधि निर्जिताः कथं त्वां विषहेरन्नवलोक्य निःसहायम् ॥ ५० ॥  
 अवलम्ब्य नयं गुरुप्रणीतं सततं रन्ध्रनिरूपणप्रवीणाः ।  
 प्रभवन्ति परे पराभवाय प्रचलानामपि दुर्बलाः क्षितीन्द्राः ॥ ५१ ॥  
 अधुना तु रिपूंस्त्वमेक एव युधि जेतुं सहितानपि क्षमोऽसि ।  
 न भजेः परिपन्थितां यदा ते दमयन्तीविरहानलो बलीयान् ॥ ५२ ॥  
 इति चिन्तयता मया विमुक्तं विषमेतत्त्वचमेव संस्पृशंस्ते ।  
 असितागुरुलेपनिर्विशेषां वपुषः श्यामलतामिमां व्यधत् ॥ ५३ ॥



अयि नीतिविदं नरेश्वर त्वां कितवं यस्त्रिदशाधमश्चकार ।  
 अधुनापि शरीरमाविशन्तं गरलं धक्ष्यति मामकं तमेव ॥ ५४ ॥  
 अधुना त्वचि भाव्यपूर्वरूपः सविधस्थैः स्वजनैरपि त्वमासीः ।  
 ब्रज निष्प्रतिबन्धमाशु राजनृतुपर्णस्य नृपस्य संनिकर्षम् ॥ ५५ ॥  
 भुवनत्रयलुण्ठनापराधाद्दशकण्ठं रणलीलया जिघांसुः ।  
 जगतः प्रभवोऽपि यस्य वंशे प्रभवं स्वस्य हरिः पुरा व्यधत् ॥ ५६ ॥  
 कृतमस्य गुणान्तराविधानैस्तव सख्योचित एष राजचन्द्रः ।  
 उपगन्तुममुष्य सारथित्वं सहसा याहि विभो पुरीमयोध्याम् ॥ ५७ ॥  
 अवलोक्य कलासु कौशलं ते निजदेहादधिकं स मंस्यते त्वाम् ।  
 निवसन्निह मेदिनीसुधांशो दमयन्तीमचिरेण लप्स्यसे त्वम् ॥ ५८ ॥  
 उपयास्यति लोचनातिथित्वं पृथिवीनाथ विदर्भजा यदा ते ।  
 अपहातुमिमं वपुर्विकारं परिधेहि त्रिदशांशुके तदैते ॥ ५९ ॥  
 इति वाचमुदीर्य नागराजः सुरयोग्यं वसनद्वयं वितीर्य ।  
 अनुभाववशान्निजं शरीरं तिरयामास नलस्य पश्यतोऽपि ॥ ६० ॥  
 इति दर्शितशोकसागरान्तः फणिराजेन पतिर्विदर्भजायाः ।  
 स च तेन विमुक्तशापबन्धः प्रतिनन्द्योपकृतिं मिथः प्रयातौ ॥ ६१ ॥  
 सूते यद्विषमेव जीवितहरं कर्कोटकस्याननं  
 तस्मादेव वचश्छलाद्विगलितः पीयूषपूरो नवः ।  
 प्रत्यङ्गं कवलीकृतस्य दयिताविश्लेषजेनाग्निना  
 जीवातुर्जगतीपतेर्यदभवत्तच्चित्रतामाययौ ॥ ६२ ॥  
 नरपतिरथ स्मारं स्मारं वचांसि फणीशितुः  
 किमपि किमपि प्राप्ताश्वासः समीहितसिद्धये ।  
 दिनकरकुलोत्तंसेनाधिष्ठितां नगरीं ब्रज-  
 न्नपि गिरिसरिदुर्गान्मार्गानमंस्त न दुर्गमान् ॥ ६३ ॥  
 इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये  
 नलचरिते कर्कोटकदर्शनं नाम त्रयोदशः सर्गः समाप्तः ।

चतुर्दशः सर्गः ।

अथाश्रितां कुम्भसमुद्रवेन क्रमेण कृत्स्नां ककुभं विहाय ।  
 स चोत्तरामप्यतिवाह्य किञ्चिन्नलः प्रपेदे नगरीमयोध्याम् ॥ १ ॥  
 प्रदातुमर्घ्यं सरयूजलानां पृषद्विरम्भोरुहगन्धगर्भैः ।  
 क्रमादयोध्योपवनं व्रजन्तं प्रत्युद्ययौ तं शिशिरः समीरः ॥ २ ॥  
 एकैकशो निर्मितनामधेयैर्यूपच्छलाद्रोधसि संनिविष्टैः ।  
 इक्ष्वाकुवंशप्रभवैः क्षितीन्द्रैराराध्यमानां सरयूं स भेजे ॥ ३ ॥  
 अतीत्य कृत्स्नं वनवासखेदं समागतं वीक्ष्य नलं नदी सा ।  
 सितच्छदानां ध्वनिकैतवेन मुहुर्मुहुः स्वागतमन्वयुङ्क्त ॥ ४ ॥  
 तस्यां मिथः प्रेमवशंवदानि रथाङ्गनाम्नो मिथुनानि वीक्ष्य ।  
 विहाय भैमीममितश्चरन्तमात्मानमन्तर्नृपतिर्निनिन्द ॥ ५ ॥  
 अनीतियुक्तानपि नीतिभाजः संख्यावतोऽपि स्वगुणैरसंख्यान ।  
 विलासिनोऽप्युन्नतसौधसंस्थानगोष्ठीषु पौरानभिनन्दयन्तीम् ॥ ६ ॥  
 प्रकामदुर्गां सुखसंचरां च निरकामकान्तामपि कामकान्ताम् ।  
 राजन्वतीं वीक्ष्य पुरीमयोध्यां चिरोज्झितां स्वां नगरीं स दध्यौ ॥ ७ ॥  
 नलेति नाम प्रथितं विहाय स बाहुकेति प्रथयांबभूव ।  
 दशानुरूपां रचयन्ति चेष्टामासाद्य सिद्धिं त्वभियोगभाजः ॥ ८ ॥  
 कलिस्तु देहे निवसन्नलस्य लेभे भुजङ्गस्य विषेण दाहम् ।  
 अनागसि द्रोहकृतः सुजिह्वान्कियच्चिरं न ग्रसते विपत्तिः ॥ ९ ॥  
 अवापतुस्तापमतुल्यहेतुं समास्थितौ तौ वपुरेकमेव ।  
 भैमीवियोगेन नलः कलिस्तु विषेण तीव्रेण भुजङ्गभर्तुः ॥ १० ॥  
 रूपान्तरेणैव तिरोहितोऽपि गुणेन लोकोत्तर इत्यशंसि ।  
 आमोदपूरेण निवेद्यते हि कुञ्जेन गूढापि पटीरशाखा ॥ ११ ॥  
 भौर्ज्ञासरेः कर्णपुटोपकण्ठं निन्ये चरैस्तस्य गुणप्रकर्षः ।  
 क्रमेण निम्नैः पथिभिः समुद्रं प्रविश्यते प्रावृषि वारिपूरः ॥ १२ ॥

१. नीतिरहितान्, ईतिरहितांश्च. २. गणनायोग्यान्, पण्डितानपि. ३. विवरस्था-  
 यिनः, विलासयुक्तानपि. ४. न कामवन्मनोहरम्, निकामं कान्ताम्. 'नि स्यात्क्षेपे  
 मृशार्थे च नित्यार्थे दानकर्मणि' इति हैमः. ५. भौर्ज्ञासरिर्ऋतुपर्णो राजा.



वृत्तं च विद्यां च दवीयसोऽपि विवेद भार्जासरिरस्य सर्वम् ।  
 चक्षुर्नृपाणां हि चराभिधानं गृह्णन्ति भावानपि विप्रकृष्टान् ॥ १३ ॥  
 स मन्त्रितां मन्त्रविनिश्चयेषु क्रीडारहस्येषु वयस्यभावम् ।  
 गजाश्वशास्त्रेषु विनेतृतां च जगाम तिग्मांशुकुलध्वजस्य ॥ १४ ॥  
 यया पुरा दोर्द्रविणप्रभावादभूदयोध्यापतिरस्य वश्यः ।  
 रूपान्तरेणापि तिरोहितस्य गुणप्रकर्षादभवत्तथैव ॥ १५ ॥  
 शीलेन वृत्तेन च सख्यभाजोः प्रीतिस्तयोः प्राप तथाभिवृद्धिम् ।  
 अमात्यलोकोऽपि यथोपभेजे शरीरमात्रेण पृथक्कृतौ तौ ॥ १६ ॥  
 ततो निदाघेन नितान्तखिन्नं विलोक्य लोकं करुणावतीव ।  
 तिरोदधाना किरणान्खरांशोराविर्बभूवाम्बुधरागमश्रीः ॥ १७ ॥  
 स्वमौलिरत्नद्युतिचित्रभासः सुरायुधाख्यस्य भुजंगमस्य ।  
 वल्मीकरन्ध्राद्धिहिरुद्धतस्य भेजे फणत्वं तनुमेव चक्रम् ॥ १८ ॥  
 अमुक्ततोयं प्रतिरुद्धभानु परस्परस्याकृत चित्रदण्डम् ।  
 अभून्नवाम्भोधरचक्रवालं लोकस्य साधारणमातपत्रम् ॥ १९ ॥  
 समाश्रितैः सानुषु वारिवाहैः समीरणान्दोलनया विलोलैः ।  
 प्रसार्यमाणैर्गगने विहर्तुं पक्षैरिव क्षोणिभृतो विरेजुः ॥ २० ॥  
 मया विसृष्टानि पयांसि नूनं विशेषयत्येष मयूखजालैः ।  
 इतीव गर्भाश्रितदीर्घरोषा कादम्बिनी चण्डरुचं रुरोध ॥ २१ ॥  
 लोकस्य संतापनिरासजन्यां संपद्यते कीर्तिमसौ मदीयाम् ।  
 इतीव रोषेण सुधाकरस्य ज्योत्स्नां समग्रामपिबत्पयोदः ॥ २२ ॥  
 यस्यां न सूर्यो न च चन्द्रतारं विभाति यत्रास्ति न कोऽपि भेदः ।  
 तां प्राप सिद्धिं पवमानयोगादम्भोदसंघः स्तिमितो बभूव ॥ २३ ॥  
 जम्बूवने पक्कफलापदेशाद्रोलम्बदम्भान्नवमालतीषु ।  
 रुद्धे घनैर्वैरिणि तिग्मभानौ स्वैरं तमः प्रादुरभूद्दिनेऽपि ॥ २४ ॥  
 विनातपत्रं पदवी न सेव्या दिनेषु संनद्धबलाहकेषु ।  
 इतीव नृत्यावसरे मयूराः कलापचक्रं व्यधुरातपत्रम् ॥ २५ ॥

मुदं प्रपन्नेषु विषादवन्तः केकाविलासैर्मुखरेषु मूकाः ।  
 लास्यैर्विलोलेषु जडत्वभाजः पान्था वभूवुः शिखिनां गणेषु ॥ २६ ॥  
 समीरयोगात्परिघट्टितस्य घनाम्बुराशेरिव फेनलेखा ।  
 नभस्तले कामपि कान्तिमापुरावद्धमालाः परितो वलाकाः ॥ २७ ॥  
 प्रचण्डभानोः किरणान्सुतीक्ष्णानन्तर्भृशं तापयतः पयोदः ।  
 निजोदराम्भःपरिशोषशङ्की सौदामिनीपुञ्जमिषाद्ववाम ॥ २८ ॥  
 मया विना नैष घनश्चकास्ति विलोक्य मां ताम्यति नैषधश्च ।  
 इतीव विद्युत्परिचिन्तयन्ती मुहुश्चकासे च तिरोदधे च ॥ २९ ॥  
 कोषार्जनं नीपमहीरुहाणामसुव्ययं चैव वियोगभाजाम् ।  
 विद्युल्लतालास्यविलासरङ्गं पयोदसङ्गः सममेव चक्रे ॥ ३० ॥  
 भर्मी च भीमस्य गृहेषु खिन्नां भार्ङ्गासरेर्वैश्मनि नैषधं च ।  
 मुहुर्मुहुर्द्रष्टुमिवाततान सौदामिनी व्योम्नि गतागतानि ॥ ३१ ॥  
 आसारसेकेन शमं प्रपेदे क्षोणीभृतामङ्कगतो दवाग्निः ।  
 नलस्य भैम्याश्च जगाम वृद्धिं वियोगजन्मा हृदि मन्मथाग्निः ॥ ३२ ॥  
 कृतापराधेष्वपि वलभेषु रोषं वधूनामपसारयन्तः ।  
 विश्रान्तिमीयुर्न मुहूर्तमात्रं कुञ्जेषु दात्यूहसमूहकूजाः ॥ ३३ ॥  
 घनाम्बुवर्षैरभिषिच्यमाना पौरस्त्यवातेन च वीज्यमाना ।  
 रोमाञ्चमुच्चैः प्रथयांवभूव तृणाङ्कुरोन्मेषमिषेण भूमिः ॥ ३४ ॥  
 अथोपपन्नप्रणयेषु दैवाहूरं प्रयातेषु सितच्छदेषु ।  
 शोकातिभारादिव पद्मिनीभिर्नवान्बुपूरे सरसां न्यमज्जि ॥ ३५ ॥  
 मानग्रहे वृद्धिमुपागतेऽपि सरित्पतिं वेगवशेन याताः ।  
 वधूविरुद्धं सरितश्चरित्रं तेनैव नूनं प्रथयांवभूवुः ॥ ३६ ॥  
 आस्कन्धमग्नाः सलिलेषु वृक्षाः कृतार्तनादाः खगकूजितेन ।  
 शाखाकरैर्वायुवशाद्विलोलैर्मिथः समुद्धर्तुमिवाह्वयन्ति ॥ ३७ ॥  
 विभिद्य सेतूनमितः स्थलानि समश्रुवानेषु सरिज्जलेषु ।  
 निगूढपादाः पृथिवीरुहोऽपि तदा वभूवुः प्लवमानकल्पाः ॥ ३८ ॥



मया कृतं निर्गमनं मदीयैरम्भोभरैर्निर्वसुधं व्यधायि ।  
इतीव दर्पं प्रथयन्पयोदः प्रतिक्षणं तारतरं जगर्ज ॥ ३९ ॥  
इत्थं क्रमादम्बुधरागमश्रीर्यथा यथा यौवनमाससाद ।  
तथा तथा दुर्विषहा बभूवुः शोकोर्मयो भीमतनूभवायाः ॥ ४० ॥  
समृद्धकामापि पुरी विदर्भा शोकेन भैम्याः समवाप खेदम् ।  
अप्येकवीरुप्रभवः कृशानुः कृत्स्नां दहत्येव वनीं निदाघे ॥ ४१ ॥  
ततः समुत्कर्षवतीर्विलोक्य वर्षाः कुलायेष्ववसन्विहंगाः ।  
भीमस्य चारास्तु तदापि चैरुर्जामातरं मार्गयितुं नियुक्ताः ॥ ४२ ॥  
नलं विना यानि न वेद कश्चिद्रहस्यसंकेतपदानि भैम्याः ।  
उदैरयंस्तानि परिस्फुटार्थं गोष्ठीषु गोष्ठीषु गृहे गृहे ते ॥ ४३ ॥  
वनेषु शैलेषु सरित्तेषु स्थलेष्वनूपेषु पुरेषु राज्ञाम् ।  
निरूपयन्तोऽप्यनिशं प्रयत्नाद्बालोकयन्कापि न नैषधं ते ॥ ४४ ॥  
निवृत्य भेजुर्नगरीं विदर्भा नलस्य वृत्तान्तमैविन्दमानाः ।  
भीमस्य दूताः स्मृतिमागतेन शोकेन भैम्याः प्रतिरुध्यमानाः ॥ ४५ ॥  
अथेङ्गिताभ्यूहनलब्धवर्णः कश्चिच्चरः प्राप्य पुरीमयोध्याम् ।  
नलं समासाद्य रहस्यवादीदमूनि संकेतपदानि भैम्याः ॥ ४६ ॥  
नमस्तले संचरता यथेच्छं विहंगडिम्भेन विलोक्यमानः ।  
एकाकिनीं काननसीम्नि मुग्धामनागसं मुञ्चति कः सुचेताः ॥ ४७ ॥  
दया च लज्जा च मतिश्च नूनं सर्वाश्रयोऽयं परिचारवर्गः ।  
जनः कुलीनोऽप्यनया विहीनस्तौभिः प्रकामं परिहीयते यत् ॥ ४८ ॥  
मनांसि पुंसां परिणामवद्भिस्तुल्यानि किंपाकफलैर्भवन्ति ।  
अन्तः प्रकृत्या विरसान्यमूनि बहिर्वहिर्ये प्रथयन्ति रागम् ॥ ४९ ॥  
इत्थं वचो दूतमुखान्निशम्य प्रागेव संस्मृत्य विचेष्टितं स्वम् ।  
निगृह्य बाष्पप्रसरं कथंचिदिदं बभाषे निषधाधिनाथः ॥ ५० ॥  
प्रतिक्षणं तापयता शरीरं शोकानलेन स्वयमर्जितेन ।  
विलुप्तसंज्ञं कितवं विनान्यः प्राणेश्वरीं मुञ्चति कानने कः ॥ ५१ ॥

नूनं रथाङ्गौ विगमे रजन्याः श्रेयः समासंश्रितमश्रुवाते ।  
 न जीवितं तौ परिमुञ्चतश्चेदसह्यमासाद्य वियोगखेदम् ॥ ५२ ॥  
 श्रुत्वा वचः कैतवबाहुकस्य पुरीं विदर्भा सहसा स भेजे ।  
 विदर्भजायाः सविधे च सर्वं शशंस राज्ञा विहिताभ्यनुज्ञः ॥ ५३ ॥  
 सा बाहुकेनोदितमाकलय्य चरोपनीतं किमपि प्रहृष्य ।  
 निशम्य तस्याकृतिवैपरीत्यं भूयोऽपि शोकाम्बुनिधौ ममज्ज ॥ ५४ ॥  
 अत्रान्तरे निषधभर्तुरवेक्षणाय क्षोणीतलं ततइतः सुचिरं विगाह्य ।  
 सूतोऽस्य कश्चन पथि श्रमनोदनार्थमिक्ष्वाकुवंशतिलकस्य पुरं प्रपेदे ॥ ५५ ॥  
 आसन्नसंगतिमहोत्सवशंसनाय विश्रब्धदूतमिव तं प्रहितं खलक्ष्म्या ।  
 पश्यन्नपि प्रथयति स्म निजं न रूपं रुद्धः फणीन्द्रवचसा निषधाधिनाथः ॥ ५६ ॥  
 आकारभेदपिहितेऽपि नलेऽन्तिकस्थे सूतस्य चित्तमभजत्कमपि प्रमोदम् ।  
 पूर्वाद्विशृङ्गजुपि वारिधरावृतेऽपि धर्मद्युतौ सरसिजं स्मितमातनोति ॥ ५७ ॥  
 तं शुद्धभावमधिगत्य नलः स चैनं लोकोत्तरैर्गुणगणैरभिनन्दनीयम् ।  
 सौहार्दवन्धमतिमात्रमुपेयिवांसौ तावश्चिनाविव सदा सहितावभूताम् ॥ ५८ ॥

ज्योत्स्नासौरैः स्नपयति जगद्यामिनीजीवितेशे

मन्दं मन्दं वहति कुसुमामोदमित्रे समीरे ।

स्मारं स्मारं वनभुवि तथा विक्लवां प्रेयसीं स्वां

सायं सायं व्यतनुत नलस्त्यक्तधैर्यः प्रलापम् ॥ ५९ ॥

वैरिण्यः क्षणदाः शशाङ्ककिरणैर्मर्मच्छिदो वासराः

स्मेराम्भोरुहसौरभैर्वनभुवः सप्तच्छदैर्दुस्तराः ।

कासाराः कलहंसकेलिरसितैर्मनैश्च कूलंकपा

जीवातुस्तव जीवितेश्वरि मया कुत्रापि न प्रेक्ष्यते ॥ ६० ॥

तिर्यञ्चोऽपि सितच्छदाः कमलिनीं संभावयन्त्यागताः

संत्यज्यापि धनाधिनाथदयितं ते मानसारुखं सरः ।

तां बालामनुयायिनीं प्रियतमामेकाकिनीं कानने

आम्यन्तीमपहाय जीवति शठः कस्मादयं नैषधः ॥ ६१ ॥

सैवेयं शरदम्बुवाहविषमा निस्तन्द्रचन्द्रद्युतिः

प्रालेयाम्बुलयाभिषेकशिशिरः सोऽयं निषिद्धानिलः ।



एतत्तन्मधुपत्रजैरनुसृतं शोफालिकासौरभं

सोऽयं निष्करुणो नलः शशिमुखी सा केवलं नेक्षते ॥ ६२ ॥

इत्थं वाचमुदीर्य भीमतनयाविश्लेषखिन्नं वपुः

पर्यङ्के परिवर्तनव्यतिकरैर्निर्निद्रमायासयन् ।

आपृष्टः प्रथितादरेण सुहृदा सूतेन तेनैकदा

तं दाक्षिण्यवशादुवाच रहसि व्याजोत्तरं बाहुकः ॥ ६३ ॥

देवरुयम्बकमौलिलब्धवसतिर्यद्गोत्रवृद्धो विधुः

कैलासाधिपतेस्तुलामुपययौ यः प्राज्यया संपदा ।

देवेन्द्रेऽपि निरादरा वृणुत यं वैदर्भराजात्मजा

सोऽयं ते श्रुतिगोचरीकृतचरः कच्चिन्मृपो नैषधः ॥ ६४ ॥

अविनयपथे सक्तस्त्यक्तः कथंचिदयं श्रिया

सह दयितया भ्राम्यन्विन्ध्याटवीषु मयेक्षितः ।

तदनु विधुरस्यास्य प्राणेश्वरीविरहाग्निना

प्रलपितमिदं स्मारं स्मारं विषीदति मे मनः ॥ ६५ ॥

अथ तस्य वाक्यपवनोद्गताचिषा चिरसंचितेन निजशोकवह्निना ।

परिदह्यमानहृदयो मुहुर्मुहुः श्वसितं विमुच्य निजगाद सारथिः ॥ ६६ ॥

धन्योऽसि बाहुक विनैव परिश्रमेण यन्नैषधं नयनगोचरतामनैषीः ।

नैनं व्यलोकयमहं पुनरल्पभाग्यात्कृत्स्नां समुद्रवसनामपि गाहमानः ॥ ६७ ॥

वैदर्भी तु वने भ्रमन्त्यजगरस्यास्यं प्रविष्टा ततः

कृच्छ्राग्निर्गमिता विधेः करुणया नीता निकेतं पितुः ।

भूयो नैषधसंगमाय मुनिना केनापि दत्ते वरे

विश्रम्भात्तरसा न मुञ्चति शुचा क्लिष्टामपि स्वां तनूम् ॥ ६८ ॥

हस्तन्यस्तकपोलपालि विगलद्वाप्पाम्बुधौतस्तनं

निःश्वासोष्मनिपीडिताधरपुटं व्याघूर्णितार्थेक्षणम् ।

ध्यायन्त्याश्च्युतचापलेन मनसा नक्तं दिवं नैषधं

वैदर्भ्याः कवलीकरोति बलवानङ्गानि शोकानलः ॥ ६९ ॥

बाष्पाग्निस्तटिनीरयेष्वनुदिनं गण्डस्थले मज्जतः

पक्ष्मोन्मेषनिमेषयोरपि दृशोर्वा लास्यमभ्यस्यतः ।

बाहू बालमृणालतन्तुतुलनामादातुमाकाङ्क्षतः

संतापश्चसितानिलौ तु सुतनोर्निर्मलनिमन्विच्छतः ॥ ७० ॥

वारं वारं निषधनृपतेश्चिन्तयोजृम्भमाणै-

रुष्णोन्मेषैः प्रसृमरतटे तत्क्षणं क्षीयमाणः ।

प्रत्यासन्नैरपि सहचरीमण्डलैर्नोपलक्ष्यः

सारङ्गाक्षयाः श्रवणपुलिने निष्पतन्वाष्पपूरः ॥ ७१ ॥

मुकुलितनयनापि प्रेक्षते वैरसेनिं सुरभिमपि निदाघं श्वासमाविष्करोति ।

कथयति हृदि खेदं मौनमभ्याश्रयन्ती कुवलयनयनायाश्चेष्टितं चित्रमास्ते ॥ ७२ ॥

प्रासां दैववशाद्विदर्भनगरीं तत्रापि शोकाग्निना

भैमीं जीवितसंशयं गतवतीं निश्चित्य सूतोक्तिभिः ।

आनन्दाङ्कुरमग्रिमं कलयता तीव्रं च खेदोच्चयं

बाष्पाग्निः पिहितेक्षणेन गमिता सा बाहुकेन क्षपा ॥ ७३ ॥

भार्ङ्गासुरिस्तदनु वन्दिजनोदिताभिर्भोगावलीभिरपसारितशेषनिद्रः ।

प्रातस्तनेषु विधिषु त्वरमाणचेताः शय्यानिकेतनमपास्य बहिर्जगाम ॥ ७४ ॥

इति श्रीसांघिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये

नलचरिते दमयन्तीवृत्तान्तलाभो नाम चतुर्दशः सर्गः ।

पञ्चदशः सर्गः ।

ततः समाहूय स बाहुकं नृपः सदः समासाद्य समेत्य मन्त्रिभिः ।

पृथक्पृथक्वर्णविशेषचारिणां गिरश्चराणां स्मृतिगोचरेऽकरोत् ॥ १ ॥

अरात्युदासीनसपक्षताजुषां दिने दिने यद्यवसायवेदनम् ।

जिगीषतां दोर्वलशालिनामपि क्षितीश्वराणां प्रथमो ह्ययं नयः ॥ २ ॥

ततश्चरः कश्चन कुण्डिनाह्वयात्पुरादुपेतः क्षितिपं प्रणम्य तम् ।

निर्जांशुकान्तेन समावृताननः कृताञ्जलिर्वाचमुदैरयद्रहः ॥ ३ ॥

श्रुतं त्वया नाथ यथागतः पुरात्पुरा वनं कापि नलो न लक्षितः ।

अमुष्य पत्नी तु विदर्भनन्दिनी यदृच्छया प्राप पितुर्निकेतनम् ॥ ४ ॥



मुहुर्मुहुर्दुःसहतामुपेयुषा चिराय शोकेन हता तपस्विनी ।  
 भवान्तरेऽपि प्रियदर्शनाशया जुह्वपतीयं ज्वलने निजं वपुः ॥ ५ ॥  
 तपस्विना केनचिदर्पितं वरं प्रतीक्ष्य निन्ये दिवसान्यमून्यपि ।  
 परेद्युरेषा गमयिष्यति ध्रुवं निजां तनूमिन्धनतां हविर्भुजः ॥ ६ ॥  
 सुतां निजां निश्चिततीव्रसाहसां विलोक्य भीमः सह पौरवन्धुभिः ।  
 निमज्ज्य शोकाम्बुनिधौ सुदुस्तरे तरीं विधातुं न किमप्यवेक्षते ॥ ७ ॥  
 प्रभो पुरस्ते विनिवेदितं मया श्रुतं विदर्भाधिपतेर्गृहेषु यत् ।  
 अनन्तरं यत्तु विधेयमीक्षसे प्रमाणतां तत्र मनस्तवार्हति ॥ ८ ॥  
 निवेद्य वृत्तान्तमिमं चरे गते नरेश्वरः प्रेक्ष्य मुखानि मन्त्रिणाम् ।  
 पुरं प्रयास्यन्नचिरेण कुण्डिनं निजासनार्धस्थितमाह बाहुकम् ॥ ९ ॥  
 सतां विपत्तीरसतां च संपदः समीक्ष्य को नाम भृशं न दूयते ।  
 विशेषतः सत्यपि राजमण्डले विदर्भराजस्त्वमिहापरः सुहृत् ॥ १० ॥  
 इतस्तु गव्यूतिशतद्वयं परं यियासुरेकेन दिनेन कुण्डिनम् ।  
 अजातपक्षेण खमुत्पतिष्यता शकुन्तलावेन गतोऽस्मि तुल्यताम् ॥ ११ ॥  
 तदद्य शोकेन विमूढचेतसं विलोकितुं तं सुहृदं समुत्सहे ।  
 तदेव सौहार्दमकृत्रिमं विदुर्न विक्रियां यद्विपदि प्रपद्यते ॥ १२ ॥  
 रथस्थितं नेतुमिदं तु मां पुरं दिनेन दाक्ष्यं यदि लक्ष्यते तव ।  
 ऋतेऽरुणं कोऽन्वहमंशुमालिनं सुमेरुमावर्तयितुं प्रगल्भते ॥ १३ ॥  
 कलासु लोकोत्तरकौशलो भवान्भवादृशोऽन्योऽस्ति न कोऽपि सारथिः ।  
 न दुष्करं कर्म किमप्यभूत्तव त्वया सनाथः खलु कोसलाधिपः ॥ १४ ॥  
 इति ब्रुवाणस्य नृपस्य मन्त्रिणः समाहरंस्ते तुरगैर्युतं रथम् ।  
 व्यतर्कयद्यानवलोक्य बाहुकः पुरीं विदर्भा पुरतः स्थितामिव ॥ १५ ॥  
 स बाहुकेनोपगृहीतरश्मिभिस्तुरंगमै रूढधुरं रथं स्थितः ।  
 पुरोधसा संभृतमङ्गलक्रियः पुरीं विदर्भामतिसत्वरं ययौ ॥ १६ ॥  
 तथा प्रणुन्नाः पथि बाहुकेन ते रयातिरेकं तुरगाः प्रपेदिरे ।  
 यथा तदीया अपि नेत्ररश्मयः पुरः प्रसर्तुं प्रभुतां न लेभिरे ॥ १७ ॥

स बाहुकं स्यन्दनवाहने तथा विलोक्य लोकोत्तरपौरुषं नृपः ।  
 तमक्षलीलाहृदयं व्यचिन्तयत्ततः प्रपेदेऽश्वरयस्य वेदिताम् ॥ १८ ॥  
 ततोऽक्षलीलाहृदयं परीक्षितुं यदेव चक्रे पथि निश्चयं नलः ।  
 कलिस्तदैवास्य विहाय विग्रहं कृताञ्जलिर्वाचमिमामुदैरयत् ॥ १९ ॥  
 सुखोचितौ शोकमहार्णवे चिरं न्यमज्जयत्तां च विदर्भजां च यः ।  
 महीपते पापकृतां पुरःसरं सुराधमं मां निगृहाण तं कलिम् ॥ २० ॥  
 इति ब्रुवाणं करुणानिधिर्नलः कलिं समाश्वासयदुक्तिवैभवैः ।  
 वरैरभीष्टैः प्रतिनन्द्य तं च स प्रसन्नचेतास्त्रिदशालयं ययौ ॥ २१ ॥  
 नलस्त्वयोध्यापतिना समं रथं मुहूर्तविश्रान्तहयं समाश्रितः ।  
 विदर्भजालोचनमङ्गलोदयं समर्थसंपन्नमिव द्रुतं ययौ ॥ २२ ॥  
 विलङ्घयन्वर्त्म यथा यथा तदा पदे पदे सातिशयं रयं श्रितः ।  
 तथा तथौत्सुक्यवशादमन्यत प्रकामदूरं नगरं स कुण्डिनम् ॥ २३ ॥  
 अथास्तशैलोदरभाजि भास्करे सबाहुकस्तामविशत्पुरीं नृपः ।  
 दमस्वसुः शोकतरङ्गिणीरयं प्रकाशयन्तीं जनलोचनाम्बुभिः ॥ २४ ॥  
 विदर्भराजस्तु शुचापि विक्लवस्तमर्चयामास गृहानुपागतम् ।  
 सतां सपर्यासु परिक्षतादरं न जातु जायेत महात्मनां मनः ॥ २५ ॥  
 ध्वनिर्यदा बाहुकवाह्यवाजिनो रथस्य भैम्याः श्रुतिगोचरं ययौ ।  
 तदैव तं प्रत्यभिजानती चिरादभून्नलोपागमशङ्किनी च सा ॥ २६ ॥  
 ततः कथंचिद्धृतधैर्यवन्धना निवार्य वाष्पाम्बुतरङ्गिणीरयम् ।  
 सुखे च दुःखे च निजे निरन्तरां रहः सखीमित्थमुवाच भीमजा ॥ २७ ॥  
 अनुक्षणं केशिनि दक्षिणेतरं यथेक्षणं स्पन्दितमातनोत्यधः ।  
 अतीत्य शोकाभिरयं दुरत्ययं तथा मनो मे किमपि प्रसीदति ॥ २८ ॥  
 तथाभिश्ङ्के फलबन्धनोन्मुखं मुनेः प्रसादं करुणार्द्रचेतसः ।  
 विमृश्य भाग्यं तु मदीयमीदृशं ह्रियं सुभाविष्वपि हन्त संश्रये ॥ २९ ॥  
 तथापि मन्ये नलमत्र सारथिं रथे ध्वनिर्यस्य भृशं विजृम्भते ।  
 मरीचिजालेऽपि निदाघदीधितेर्विशङ्कते वारि मरुस्थलीमृगी ॥ ३० ॥  
 तदाशु केशिन्युपगम्य सारथिः क एष कस्येत्यवधार्यतां रहः ।  
 इदं वयस्ये हतजीवितं मम त्वदुक्तवार्तार्थविवेचनावधि ॥ ३१ ॥



विनिश्चयार्थं निषधेशितुस्ततः शशंस तस्यै पृथिवीन्द्रनन्दिनी ।  
 अनन्यसामान्यममुष्य कौशलं कलासु वृत्तं च वने यदप्यभूत् ॥ ३२ ॥  
 निशम्य संकेतगिरं दमस्वसुर्नितान्ततीव्रं सुविचिन्त्य साहसम् ।  
 अनुद्रवन्ती रथघोषमायतं ददर्श सा कैतववाहुकं नलम् ॥ ३३ ॥  
 तथा तमाकारविकारशालिनं विलोकयन्त्याः कुशलं कलासु च ।  
 सरिज्जलावर्तवशंवदेव नौर्मतिस्तदास्याः सपदि भ्रमं ययौ ॥ ३४ ॥  
 ततोऽभ्युपायैर्विविधैः परीक्षितं नलं विनिश्चेतुमलब्धवर्णया ।  
 निशम्य सख्याभिहितं रहोगतां विदर्भजा तां पुनरित्थमब्रवीत् ॥ ३५ ॥  
 अहो विधातुः प्रतिकूलवर्तिता मयि प्रशान्तिं भजते न जात्वपि ।  
 यदेष भूयः प्रियसंगमाय मां दुराशया योजयितुं समीहते ॥ ३६ ॥  
 मलीमसेयं दुरितैः क्व भीमजा क्व चैष लोकैकललाम नैषधः ।  
 न लक्ष्यते संगतिरेतयोः पुनः कुहूनिशाशीतमयूखयोरिव ॥ ३७ ॥  
 कुतोऽपि हेतोः कृतरूपवैकृतः कथंचन स्याद्यदि नैषधोऽप्ययम् ।  
 कृपापराधीनतयापि मा ध्रुवं तदा चिताग्नेर्विनिवारयिष्यति ॥ ३८ ॥  
 अदक्षिणत्वं मयि संश्रितं यथा तथाप्यदः साहसमेव मे हितम् ।  
 प्रियेषु सौभाग्यसमुन्नतिच्युतिः कुलाङ्गनानामपरा परासुता ॥ ३९ ॥  
 तदद्य शोकाभिरयः सुदुःसहश्चिताग्निनापि प्रशमं प्रयातु मे ।  
 अतीतमन्नौषधिवीर्यमूर्जितं विषं विषेणैव हि शान्तिमृच्छति ॥ ४० ॥  
 अलं विलम्बेन निशावसीयते हुताशनं दीपय दीपयेन्धनैः ।  
 नलोपलाभाय भवान्तरेऽपि मे भवन्तु भृत्याः सखि तस्य हेतयः ॥ ४१ ॥  
 सखि त्वमम्बा नृपतिः परोऽपि यः समीहितं मे प्रतिहन्तुमीहते ।  
 स केवलं द्रक्ष्यति पञ्चतां मम प्रपत्स्यते नेप्सितसिद्धिमात्मनः ॥ ४२ ॥  
 तथेति तस्या वचनं दमस्वसुर्विकृष्य तामप्यनिवार्यसाहसाम् ।  
 सबाहुके पश्यति पौरमण्डले हुताशनं दीपयति स्म केशिनी ॥ ४३ ॥  
 कृतप्रयत्नोऽपि विदर्भभूपतिः सुतां निषेद्धुं न शशाक निश्चयात् ।  
 परासुतानैषधविप्रयोगयोर्द्वितीयमेषा हि विवेद दुःसहम् ॥ ४४ ॥

विलोलधम्मिल्लमपास्तभूषणं विलुप्तमुक्तावलि लोचनाम्बुभिः ।  
 शुचोऽतिभारेण निपातिताः क्षितौ विमुक्तकण्ठं रुरुदुः पुराङ्गनाः ॥ ४५ ॥  
 अनारतं निर्गलदम्बुविन्दुभिर्विलोचने स्वर्पितमञ्जनादृते ।  
 तथाविधां वीक्ष्य दशां दमस्वसुर्वभूवुरन्यः सुदृशो विचेतसः ॥ ४६ ॥  
 ततः प्रणम्याग्निमुदञ्चितार्चिषं प्रदक्षिणं कर्तुमियं प्रचक्रमे ।  
 अतीत्य हाहेति रवं पुरौकसामिदं वचः प्रादुरभूच्च नाकिनाम् ॥ ४७ ॥  
 अलं नलप्रेयसि साहसेन ते सुदुष्करेणाशुविनाशकारिणा ।  
 अनन्तरेऽस्मिन्क्षण एव ते प्रियः प्रहीणशोकां भवतीं करिष्यति ॥ ४८ ॥  
 उदेष्यता नैषधतिग्मतेजसा विपन्मयी सा रजनी निराकृता ।  
 विजृम्भिता मोदभरं चिराय ते विकासमभ्येतु मनःसरोरुहम् ॥ ४९ ॥  
 पुरः पुरंभीकथनेन कीर्त्यतां प्रपन्नया स्वैश्चरितैरनाविलैः ।  
 दिने दिने भीमजयाभिनन्दितश्चिराच्चिरं नैषध शाधि मेदिनीम् ॥ ५० ॥  
 त्वया सुधादीधितिवंशकेतन क्षितिं सनाथामभिवीक्ष्य निर्वृताम् ।  
 द्विजाः पुनर्निष्प्रतिबन्धभीतयो मखैर्वितन्वन्तु मुदं दिवौकसाम् ॥ ५१ ॥  
 इदं निशम्य त्रिदशैरुदीरितं क्षणं वभूव स्तिमितेव भीमजा ।  
 पिनङ्गनागेन्द्रनिवेदिताम्बरः स्वरूपतः प्रादुरभूच्च नैषधः ॥ ५२ ॥  
 ततः प्रमोदोत्तरलैः सुरैः कृते प्रसूनवर्षे नभसः पतत्यधः ।  
 विजृम्भमाणो दिवि दुन्दुभिध्वनिर्नवाम्बुवाहस्तनितैस्तुलां ययौ ॥ ५३ ॥  
 उपेयुषोर्लोचनगोचरं चिरात्प्रमोदजा वाष्पतरङ्गिणी तयोः ।  
 प्रवृद्धमन्तर्निर्वासयद्भुतं परस्परावीक्षणशोकपावकम् ॥ ५४ ॥  
 ततो निदाघप्लवितेव मेदिनी नवाम्बुवाहैर्विहिताभिषेचना ।  
 प्रशान्तसंतापमरा सुमध्यमा प्रमोदजालं विदधे विदर्भजा ॥ ५५ ॥  
 अथ कथमपि दैवात्तीर्णदुःखार्णवं तं पुनरपि दमयन्त्या संगतं वैरसेनिम् ।  
 शशिनमिव समेतं ज्योत्स्नया राहुमुक्तं चिरतरमपि पश्यन्प्राप तृप्तिं न लोकः ५६  
 तदनु भुजगदष्टं बाहुकत्वं विहाय प्रकटितनिजरूपं नैषधं प्रेक्ष्य हृष्टः ।  
 द्रुततरमृतुपर्णस्तत्र सख्यं ययाचे सहविहरणकाङ्क्षी सोऽपि तं प्रत्यनन्दत् ॥ ५७ ॥



वैदर्भराजसुतया सह वैरसेनिस्तत्रापि कान्यपि दिनानि मुदाध्युवास ।  
मौलैः क्रमादुपगतैः सचिवैः स्वकीयैः संख्यायमानसरणिर्निषधान्प्रपेदे ॥५८॥

मण्डलं निखिलमन्वरञ्जयत्तापसंपदमुदाच्छिनद्भुवः ।

नैषधेन्दुरुदयन्विकस्वरं पुष्करं तु सपदि न्यमीलयत् ॥ ५९ ॥

इत्थं निस्तीर्य कृत्स्नां विपदमुपगतं स्वां पुरं वैरसेनिं

सार्धं वृद्धैरमात्यैः प्रणतपदयुगं हीमता पुष्करेण ।

निष्प्रत्यूहं प्रजानां मुदमुदयवतीमन्वहं निर्मिमाणं

भैमीं सान्द्रानुरागोत्तरलितहृदयां राजलक्ष्मीं च भेजे ॥ ६० ॥

लक्ष्मीर्यावदलंकरोति हृदयं विष्णोर्नृसिंहाकृते-

र्यावद्विष्णुपदी च धूर्जटिजटाजूटान्तरे क्रीडती ।

कृष्णानन्दकवेः कपिञ्जलकुलक्षीरोदशीतद्यते-

स्तावत्काव्यमिदं तनोतु कृतिनामन्तःप्रमोदोदयम् ॥ ६१ ॥

इति श्रीसांधिविग्रहिकमहापात्रश्रीकृष्णानन्दकृतौ सहृदयानन्दे महाकाव्ये


नलचरिते निषधेन्द्रद्वितीयसाम्राज्यलाभो नाम पञ्चदशः सर्गः ।

समाप्तोऽयं ग्रन्थः ।



SRI JAGADGIURU VISHWARADHYA  
JNANA SIMHASAN JNANAMANDIR  
LIBRARY.

Jangamwadi Math, VARANASI.





विक्रयसंस्कृतपुस्तकानि

श्रीलौगाक्षिभास्करप्रणीतः

अर्थसंग्रहः ।

श्रीमत्परमहंसरामेश्वरशिवयोगिभिक्षुप्रणीत-

मीमांसार्थसंग्रहकौमुदीव्याख्यासहितः ।

मूल्यं १४ आणकाः, मार्गव्ययः २ आणकौ ।

शास्त्रदीपिका ।

सोमनाथप्रणीतमयूखमालिकाव्याख्यासंवलितः ।

प्रत्यधिकरणविभक्तजैमिनीयन्यायमालायुता ।

अस्याः प्रथमस्तर्कपादश्च रामकृष्णप्रणीतयुक्तिस्नेहप्रपूर्णी-  
सिद्धान्तचन्द्रिकाव्याख्यायुतः खोपज्ञसिद्धान्तचन्द्रिकागूढार्थ-

विवरणसहितश्च ।

मूल्यं ८। रु., मार्ग० १ रु.

मीमांसान्यायप्रकाशः ।

( आपदेवी ) ।

मूल्यं १० आणकाः, मार्गव्ययः २ आणकौ ।

मीमांसाशास्त्रसारः ।

निवीतान्तमीमांसासिद्धान्ततत्त्वार्थप्रकाशः ।

मूल्यं १ रुप्यकः, मार्गव्ययः ४ आणकाः ।

पाण्डुरङ्ग जावजी,

निर्णयसागरमुद्रणालयाधिपतिः.